

اقبال کے مشتبہ پروگرامز

ڈاکٹر سید اللہ کلیم

اقبال پبلسنگز، لاہور

اقبال کے مشتبہ بہ و متعارضہ

ڈاکٹر محمد عبداللہ کلیم



اقبال، کادامی پاکستان

جملہ حقوق محفوظ ہیں

ناشر _____ اقبال اکادمی پاکستان لاہور

طبع اول _____ ۱۹۸۵ء

مطبع _____ میٹروپریٹرز

تعداد _____ ۱,۰۰۰

قیمت _____ ۲۵ روپے

نگرانِ طباعت

فرخ دانیال

فہرست:

۵

پیش لفظ

۱۶ اقبال کے مشبہ بہ اور مستعار منہ، اول

غرقِ شفقِ سحاب - لعلِ ہدِ خشاں - سرخ رنگ - طور سے کلیم تک کا سفر -
جلوہ طور سے عصائے کلیمی تک - حسنِ مطلق سے حسنِ بشر تک -
آئینہ - صوفیانہ ادب میں اس کا استعمال - اقبال کے ہاں استعمال
اور اس کے ممکنہ محرکات - حسن اور آئینہ کے حوالے سے حور - سلسبیل -
جبریل - شرارِ شعلہ (جزو کل) شمع - شمع سے پروانہ اور
پروانہ سے جگنو تک کا ذہنی سفر - ستارہ سے چاند اور چاند سے
سورج تک کا مطالعہ -


۵۷

اقبال کے مشبہ بہ اور مستعار منہ، دوم

گلستان اور اس کے مترادفات و منقعات کا استعمال - چین - گل
بیل - زرگس - لالہ - لالہ کے حوالے سے صحرائی زندگی سے متعلق
استعارے مثلاً گارواں، حدی، محل، ناقہ، ایلی، قیس، آہو، طنا،
خیمہ، کوہکن، خسرو پرویز، شیرین، تیشہ و فراد - حرکت کی نمائندگی
کرنے والے الفاظ بحر - دریا - موج - سوج - ندی - قطرہ و دریا کے
حوالے سے فنا و بقا کا مسئلہ - برق - جنس و خاشاک - کرن وغیرہ کا
استعمال اور اس کے محرکات کا نگری ارتقا

اقبال کے مشبہ بہ اور مستعار منہ سوم ۷۸

موسیقی اور اس کے متعلقات مثلاً عراق و لیش، نئے، بربط، نغمہ،
مغراب، مگر، تار، صوت و صدا، چنگ و رباب، ساز، آہنگ،
نئے نوازی، نیستان وغیرہ۔ شراب اور اس کے متعلقات مثلاً
سافر، مے، بادہ، جام، مینا، خم، مٹھے دیر بینہ، رند، بادہ خوار،
مستی، تاک، بادہ گردان، عجم، شیشہ، ساقی، خمتان، مغاں،
مے لالہ اللہ، سو، میکہ، گداٹے میکہ، سبوح، مٹھے ناب،
میخانہ، محنتب، بادۃ جبریل، صبا، بادۃ الالاء، سرور، خوار وغیرہ
ردمی اور حافظ سے استفادہ اور مذکورہ بالا مشبہ بہ اور مستعار منہ
کے کثرت استعمال کے دیگر اسباب و علل



پیش لفظ

اردو کے تین بڑے شاعروں پر اب تک جو تحقیقی، تنقیدی اور تشریحی کام ہو چکا ہے اس کو کم و کین دونوں اعتبار سے دیکھا جائے تو اندازہ ہوتا ہے کہ سب سے زیادہ کام علامہ اقبال پر ہوا۔ دوسرے نمبر پر غالب آتے ہیں اور تیسرا نمبر میر تقی میر کا ہے۔ اس سے بہند اسلامی تہذیب کے ان تین عبقریوں کی عظمت کے مدارج متعین نہیں ہوتے اور ویسے بھی آجکل شعراء کو عمومی خط میں رکھ کر ان کی درجہ بندی کی بدعت ادبی شریعت سے ساقط ہو چکی ہے۔ البتہ اس طرح وقت کے بہاؤ کے ساتھ ساتھ لوگوں کی عمومی پسند و ناپسند کے معیاروں میں تبدیلی کا پتہ ضرور چل جاتا ہے۔ جب کبھی اجتماعی اور معاشرتی حالات میں دکھ درد کی لہر ابھری میر کی بازیافت کا سبب بن گئی۔ جب اسی دکھ درد کے عطا کردہ سوز و گداز میں فکر کی آمیزش کا چلن عام ہوا، لوگوں نے غالب کو دریافت کر لیا اور جب جذبہ و فکر کی اس آمیزش نے اسلامی تعلیمات کی جہت اختیار کی تو قاری کی توجہ اقبال پر مرکوز ہو گئی۔

میر سے اقبال تک کی زمانوی ترتیب ہماری ادبی تاریخ کا حصہ ضرور ہے لیکن اگر برصغیر کے اجتماعی فکری میلانات کا گراف تیار کرنا مقصود ہو تو ہمیں یہ دیکھنا ہوگا کہ لوگوں نے کس دور میں کس حالات سے گذرتے ہوئے کس شاعر کو اپنی توجہ کا مرکز بنایا۔ میرے خیال میں اب وقت آ گیا ہے کہ ہم اپنے ادبی و شعری سر ملے کو اس نقطہ نظر سے مجھ دیکھیں۔ شعر و ادب اور شعر و ادب پر کیا جانے والا کام اس اعتبار سے اجتماعی، قومی و ملی فکری ارتقاء کی تاریخ کا ایک قابل اہتمام مطالعہ بھی ہے۔

علامہ اقبال زیادہ ترین حیثیتوں سے ہمارے پیش نظر رہے ہیں :

- ۱- شاعر۔
- ۲- مفکر۔
- ۳- مذہبی و سیاسی رہنما۔

ان کی ان تین حیثیتوں میں سے اہم ترین کس کو قرار دیا جائے؟ علمی میدان میں حد بندی اور تخصیص کے اس دور میں یہ سوال بڑا اہم ہو جاتا ہے چنانچہ اس سوال نے شروع ہی سے تفہیم و تعبیر اقبال میں بڑا موثر رول ادا کیا ہے۔ یہ تین حیثیتیں تو مطالعہ اقبال کے گویا جلی عنوانات ہیں۔ ان کے ساتھ اگر کچھ ذیلی عنوانات کو بھی شامل کر کے اقبالیات کا جائزہ لیا جائے تو مختلف النوع آرا کی بھیر میں یوں لگتا ہے جیسے ہم لاہور کے بادامی باغ میں بسوں کے اڈے پر اکھڑے ہوئے ہیں جہاں بھانٹ بھانٹ کی بولیاں بولتے ہوئے کندکڑے ہمیں ہماری منزل پوچھے بغیر کبھی ایک طرف کھینچتے ہیں اور کبھی دوسری طرف۔ علامہ کا وہ قاری جو کسی مذہبی، فقہی یا سیاسی مفاد پسندی سے ہٹ کر محض اپنے شوق سے علامہ کو سمجھنا چاہتا ہے کثرت تعبیر کی بنا پر الجھ جاتا ہے۔ مثال کے طور پر شعر و شاعری کے رسیا علامہ کی شاعری کو فہمیت دیتے ہیں۔ فلسفے کے ماہران کو فلسفی ثابت کرتے ہیں جب کہ وہ لوگ جن کو سیاست کا چرک ہے علامہ کو سیاست میں کھینچ لے جاتے ہیں علامہ نے حد سے بڑھے ہوئے مذہبی تعصب کی گھٹن سے بیزاری کا اظہار کرتے ہوئے اگر ملائیت کے خلاف کچھ کہا ہے تو آزادے اسے یوں لے اڑیں گے جیسے علامہ ہمیشہ سے مذہب بیزار رہے ہوں۔ اگر انہوں نے اسلامی اخوت و مسادات کے کولے سے مارکس اور لینن کی کوششوں کو سراہا ہے تو اشتراکیت نوازوں نے اس بنیاد پر انہیں اشتراکی ثابت کر دکھایا ہے۔ تصوف کے حافی علامہ کو حوفی شاعروں میں شمار کرنے پر ہند میں تو تصوف کے مخالف ان کو دوسری طرف اس حد تک کھینچ لے جائیں گے کہ وہ اچھے بھلے تصوف دشمن نظر آنے لگیں اہل بیت رسول صلی اللہ علیہ وسلم سے عقیدت و محبت کی بنا پر اہل تشیع اگر انہیں شیعہ ثابت نہ بھی کریں تو تفضیلیت کی حد تک ضرور لے جائیں گے۔ اسی طرح بریلوی نقطہ نظر کے حافی لوگوں کو علامہ کی قادری سلسلے میں بیعت اور

چند ایک اشعار کی ایسی شہادتیں مل جائیں گی جن کا ذکر کر کے وہ دیوبند سے عقیدت رکھنے والوں کو متنبہ دے سکیں۔ جب چستی سلسلے کے لوگ خواجہ نظام الدین اویسیؒ اور دیگر بزرگان سلسلہ سے عقیدت پر مشتمل علامہ کے کچھ اشعار پڑھتے ہیں تو علامہ ان کو چستی نظامی لگتے ہیں۔ نفسیندی مجددی سلسلے کے حامی ان کو مجددی ثابت کرتے ہیں۔ تعقل پسندان کی نثری تحریروں سے عقل و خرد کے حق میں دلائل ڈھونڈ نکالتے ہیں تو جنوں نواز عشق کے حوالے سے ان کی شاعری سے خرد دشمنی کی سند تلاش کر لاتے ہیں۔ کوئی ان کو جمہور نواز ثابت کرتا ہے تو کوئی جمہوریت کے خلاف ان کو بطور گواہ پیش کر دیتا ہے۔ حدیث ہے کہ دو قومی نظریے کے اس خالق کے کلام سے کچھ نہ کچھ مواد اکھنڈ عبارت کے حامیوں کو بھی مل جاتا ہے۔

علامہ کے بارے میں ہمارے یہ متضاد رویے اس لحاظ سے مثبت ہیں کہ یہ سب علامہ کو ہر محلے میں سد ماننے کی بنیاد پر قائم ہیں اور اس طرح گویا اقبال نوازی کا ثبوت مہیا کرتے ہیں لیکن اس اعتبار سے ان کو منفی قرار دینا چاہئے کہ ہر فرد اور ہر طبقہ خیال و مکتبہ فکر نے اپنے مفاد کی بندوبست کے لئے علامہ کے کندھے پر رکھ کر چلانے کی کوشش کی ہے یہ ایک خود غرضانہ اور غیر مخلصانہ رویہ ہے، اسی سے جہاں ایک طرف یہ نتیجہ مرتب ہو گیا ہے کہ علامہ سے رہنمائی حاصل کرنے والوں کی تعداد میں آئے دن اضافہ ہوتا چلا جا رہا ہے وہاں دوسری طرف یہ خدشہ بھی ہے جہاں کہ اس نوعیت کی کثرت تفسیر میں کہیں علامہ ہماری نظروں سے اوجھل ہی نہ ہو جائیں اور ہم ہی خود بالآخر اپنے تعصبات کے حلو میں ایک دوسرے کے بالفاظی کھڑے نظر آئیں۔ اس لئے ضرورت ہے کہ اگر ہم علامہ کو دل سے اپنا رہنما تسلیم کرتے ہیں تو:

(۱) جانبدارانہ مطالعہ کی جگہ ان کا غیر جانبداری سے مطالعہ کریں اور جہاں تک ممکن ہو ان کی تعلیمات کو

معروضی حیثیت میں سمجھنے کی کوشش کریں ان کو مورچہ نہ بنائیں۔

(۲) علامہ کے جزوی مطالعہ کی جگہ ان کو بحیثیت کل سمجھیں اور سمجھانے کی کوشش کریں۔ پہلے ان سے

متعلق جملہ مواد کو دریافت کر کے مرتب کریں۔ مکتوبات، مضامین، ملفوظات، اشعار، خطبات

مقدمات، مقالات یا جہاں کہیں سے بھی ان کے متعلق معلومات حاصل ہو سکتی ہوں، اسی سب

خام مواد کو جدید ترتیبی اصولوں کے مطابق پوری طرح چھان چھانک کے عمل سے گزار کر اس طرح ترتیب

دیں کہ اس کے مجموعی مطالعے کے بعد اقبال ایک ثابت و سالم کل کے طور پر ہمارے سامنے
 ابھرائیں۔

۱۳۔ علامہ کے بارے میں تحسین و آفرین کے راستے کھلے رکھ کر تنقید کے دروازے کیسے بند کر دینا
 بھی کسی طرح مفید نہیں۔ اگر ہم سمجھتے ہیں کہ اقبالیات میں تحقیق اور تفہیم و تفسیر کے مرحلے سے ہم
 گذر گئے ہیں تو تنقید کے درجے کھول دینا چاہئیں۔ ہمیں اب علامہ کے افکار اور ان کی تعلیمات
 کی صداقت پر اس حد تک اعتماد ضرور کرنا چاہیے کہ ان میں خود اپنے تحفظ کی بھرپور صداقت
 موجود ہے۔ ہاں اگر سنجیدہ علمی بحث کی بجائے تنقید کی آڑ میں کوئی شخص مخالف پراپیگنڈا کو اپنا شعار
 بنائے تو اس کی مدلل جواب دہی ہمارا فرض ہے۔

۱۴۔ علامہ کی بعض تحریریں مکتوبات وغیرہ کی صورت برصغیر اور دوسرے ممالک میں موجود ہو سکتی ہیں
 انکو نہ صرف سامنے آنے دینا چاہیے بلکہ ان کو تلاش کر کے سامنے لانا چاہیے۔ اگر ایسے
 مکتوبات میں کچھ وہ بھی ہوں جو انہوں نے کسی خاتون کے نام لکھے اور ان سے علامہ کے دوستانہ مراسم
 کا اظہار ہوتا ہے تو ان کو بزرگ عقیدت لوگوں کی نظروں سے اوجھل رکھنا یا ان کی تلاش میں تساہل برتنا
 بھی مصلحتاً اقبال میں ایک رکاوٹ ہو سکتی ہے۔ اگر آج ہم صاف نیت کے ساتھ درست سیاق و
 سباق میں رکھ کر ان کو پیش نہیں کریں گے تو کل کوئی آدمی بری نیت سے غلط سیاق و سباق کیساتھ
 ان کو سامنے لائے گا اب تک علامہ سے منسوب کسی تحریر میں کوئی ایسی بات سامنے نہیں آئی جس کو
 پڑھ کر ہمیں شرمائے کی ضرورت ہو ان سے ایک عام مہذب انسان کی اخلاقی و جذباتی سطح کا
 انکشاف ہوتا ہے۔ زیادہ سے زیادہ ہم ان کو وہ خط ارض (

قراردے سکتے ہیں جہاں سے کوئی عبقری اپنی روحانی اور فکری پرواز کا آغاز کرتا ہے۔ اس
 زمین پر کھڑے ہو کر ہی ہم ان آسمانوں کا اندازہ قائم کر سکتے ہیں جن تک اس مرد قلندریک رسائی
 رہی۔ یہی یقین نہیں بچتا کہ اپنے احساس جرم کا اطلاق ایک ایسی ہستی پر بھی روا رکھیں جس کو ظلم تھا کہ
 کس طرح جذبات اور جبلتوں کے جسمانی شعور کو پرواز کیلئے ایک مقدس اور لطیف تر و تازائی میں قفل کیا جا
 سکتا ہے۔

وقت کے ساتھ ساتھ ہمیں مناسب سے ہماری روزمرہ کی مجموعی زندگی میں مادی اور کاروباری نقطہ نظر کو فروغ دلا ہے اسی تناسب سے فنون لطیفہ کی اہمیت میں کمی واقع ہوئی ہے۔ شاعری بھی اسی کم اہمیت کی گرفت میں ہے۔ اس کا نتیجہ یہ ہے کہ علامہ کے ایسے مفسرین کی تعداد میں آئے دن اضافہ ہو رہا ہے جو ان کی تمام تر عظمت کو ان کے خطبات تک محدود کر دینا چاہتے ہیں۔ ان کے نزدیک علامہ کے شعری سرمائے کی کوئی خاص قدر و قیمت نہیں لیکن جس آدمی نے علامہ کا مطالعہ کی حیثیت ایک کل کے کیا ہو گا وہ اندازہ کر سکتا ہے کہ اگر علامہ کی شاعری کو نظر انداز کر دیا جائے تو اس طرح تین چوتھائی اقبال ہماری نظروں سے اوجھل ہو جائے گا۔ اس حقیقت کو جدید دور اس لئے محسوس نہیں کہ رہا کہ اس دور کے مفکرین شعر کا ذوق رکھتے ہیں نہ شعر کے بین السطور بہت سی ان کی باتوں کو سننے اور سمجھنے کی مزدورت محسوس کرتے ہیں۔ شعری دنیا میں ہمیشہ کسی سے ان کی زیادہ اہم ہوتی ہے۔ اسی لئے تو کہا جاتا ہے کہ شعری درست تقسیم لغت کی مدد سے ممکن ہی نہیں۔ شعرا ایک گھر سے بھتے پانی کی مثال ہے جس میں معانی کی دورویں چلتی ہیں۔ ایک وہ روجو اوپری سطح پر ایک کو نظر آتی ہے دوسری وہ روجو سطح کے نیچے گہرائیوں میں چل رہی ہوتی ہے۔ معانی کی اس زیریں لہر کو محسوس کرنے کے لئے قاری کو جذبات و افکار کے ان گہرے پانیوں میں خود بھی اتارنا پڑتا ہے جن گہرے پانیوں سے شاعری کا آواز بھر رہی ہوتی ہے کسی تخلیق کی قدر و قیمت یا کسی گہرے روحانی و اخلاقی تجربے کی اہمیت کو جس کی وہ تخلیق امین ہوتی ہے، پوری طرح سمجھے اور محسوس کرنے کے لئے خود پر اسی تجربے کو اس کے تمام کرب و اضطراب سمیت وارد کرنا پڑتا ہے اس لمحہ باز آفرینی کے دوران کہیں وہ کو نہا لپکتا جس کی روشنی میں سب سے شعری سچی آگہی میسر آتی ہے علامہ اقبال نے جو کچھ کہا وہ بھی اہم ہے مگر جو کچھ انہوں نے نہیں کہا اور نہ کہنے میں کہہ گئے ہیں وہ اس سے بھی زیادہ اہم ہے۔ شاعر اپنے جس مطلب کو استعارے میں چھپا جاتا ہے وہ شعری طالب علمانہ تشریح میں تو شاید اہم نہ ہو مگر شاعر کو سمجھنے کے لئے ناگزیر ہے اور شعری درست تشریح و تفسیر ممکن ہی نہیں جب تک شاعر کے عکس کو شعر میں شناخت نہ کیا جاسکے۔

یہ ایک عام سا کلیہ ہے کہ ہر شعر کے عقب میں شاعر ہوتا ہے اور ہر شاعر کے پیچھے ایک معاشرہ

اور ایک دور ہوتا ہے۔ سائنٹفک تنقید کے حامی اور نفسیات کے اس دیستان پر یقین رکھنے والے لوگ جو ہر محرہ کیفیت کو لیبارٹری میں پرکھ کر ہی اس پر ایمان لاتے ہیں جب شعر کے عقب میں موجود شاعر کو شناخت کرنا چاہتے ہیں تو ان کو صرف آناہی آدمی نظر آتا ہے جتنا معاشرے کی سکرین پر ابھرتا ہے۔ ایسے لوگوں کے نزدیک معاشرہ خود عبارت ہے محض خارجی حالات، ماحول اور موسموں سے اگر وہ زیادہ آگے بڑھیں تو تاریخ کی مادی تعبیر تک پہنچتے ہیں۔ اور معاشرے اور فرد دونوں کو محض خارجی حالات و کوائف کا تراشا ہوا جسم سمجھتے ہیں۔ اس قسم کے کلیات کلیہ سائنس کے ذاتی تصورات سے چھوٹے ہیں۔ یہ بڑی زیادتی ہوگی کہ ہم اپنے محدود تصور حقیقت کے حوالے سے علامہ اقبال جیسے فطین شاعر کو سمجھنے اور سمجھانے کی کوشش کریں اور خود شاعر سے کبھی پوچھنے کی زحمت گوارا نہ کریں کہ اس کا تصور حقیقت کیا ہے؟ اور وہ روحانی داخلی سرشت پر کون سا ہے جہاں سے اس کے شعر کو روشنی حاصل ہوتی ہے۔

شعر دراصل ایک پچیدہ تخلیقی عمل ہے۔ اس عمل میں صرف خارجی حالات و کوائف ہی مؤثر نہیں بلکہ شاعر کی مجموعی شخصیت اور شخصیت میں بنے ہوئے اس کے طبعی و فطری میلانات بھی بے حد مؤثر عامل کے طور پر بروئے کار آتے ہیں۔ شخصیت کی دو پر تیں ہوتی ہیں۔ ایک خارجی جو سب کے سامنے ہوتی ہے۔ دوسری داخلی پرت جو پس پردہ رہ کر خارجی رخ کو متعین اور متشکل کرتی رہتی ہے۔ اس تعین و تشکیل میں شخصیت کی داخلی پرت کا عمل بہت سیدھا سادہ نہیں ہوتا۔ بے شمار واسطوں سے کافی گھما پھرا کر اور اپنے اوپر ڈھیر سارے پردے ڈال کر وہ سامنے آتی ہے، کبھی تو خارجی پہلو داخلی طلب کی ضد نظر آتا ہے۔ یہ جو عالم کماوت ہے کہ ”خواب کی تعبیر ہمیشہ الٹ ہوتی ہے“ صرف سرسری سی بات نہیں بلکہ اس کے پیچھے ہمدیوں کے انسانی تجربوں سے چھوٹے والی دانش اپنی تمام تر حقیقتوں کے ساتھ موجود ہے۔

جب ہم کسی سے پوچھتے ہیں کہ دو او دو کتنے ہوتے ہیں اور وہ جواب میں فوراً کہہ اٹھتا ہے ”چار روٹیاں“ تو ”چار“ شعوری سطح پر مرتب ہونے والا جواب ہے جو دماغی مشق کا نتیجہ ہے۔ لیکن روٹیاں اس سے کہیں زیادہ گہرائیوں سے ابھرنے والا اضافہ ہے اور قطعی غیر ارادی اور اہمظہری عمل کے زمرے میں آتا ہے کہنے والے کو تپہ نہیں چلتا کہ وہ کیا کہہ گیا ہے۔ عام حالات میں عزت نفس کا شعور ہمیں کسی کے سامنے اپنی

احتیاج کو کھلے الفاظ میں براہ راست بیان کرنے کی اجازت نہیں دیتا۔ لیکن مذکورہ جواب میں عزت نفس کے شعور سے نظر بچا کر ایک داخلی احتیاج نے اپنے آپ کو ظاہر نہ کرتے ہوئے بھی ظاہر کر دیا ہے۔ اسی نفسی اصول کا اطلاق جب ہم شعر پر ہم کرتے ہیں تو اندازہ ہوتا ہے کہ اس کے عقب میں جو احساس محرومی یا اھتیااج موجود ہوتی ہے (اور ضروری نہیں کہ وہ احتیاج جسمی تقاضوں تک محدود ہوں) اس کا ٹکراؤ عزت نفس کے شعور سے یا خودی سے ہوتا ہے۔ خودی یا خود نگری کے علاوہ کچھ تہذیبی و معاشرتی موانع بھی احتیاج کے براہ راست اظہار میں مانع ہو سکتے ہیں۔ سیاسی یا بنیادی قومی و قبائلی مصلحتیں بھی حائل ہو سکتی ہیں اس طرح شاعر کہنے اور نہ کہنے کی کشمکش میں مبتلا رہتا ہے۔ اس کشمکش سے نجات کی تین صورتیں ہیں:

(۱) کچھ نہ کہا جائے (۲) سزا و جزا اور رسوائی و بدنامی سے بے نیاز ہو کر جو کہنا ہو کہہ دیا جائے (۳) کہنے کا کوئی ایسا انداز اختیار کیا جائے کہ کہنے میں نہ کہنے کی اور نہ کہنے میں کہنے کی صورت پیدا ہو جائے۔ پہلی دونوں صورتوں پر عمل داخلی کرب اور طلب کی شدت پر انحصار رکھتا ہے یا اس کی کمی بیشی پر منحصر ہے۔ کرب میں کمی شعر کو بے جاں کر دیتی ہے اور کرب میں بیشی شاعر کو ختم کر دیتی ہے اس لئے عام طور پر ان دونوں صورتوں کے بردے کا رائے کامکان کم ہوتا ہے۔ البتہ تیسری صورت یعنی کوئی ایسا انداز اختیار کرنا کہ نہ کہنے میں نہ کہنے اور نہ کہنے میں کہنے کی صورت پیدا ہو جائے، ایک ایسی اعتدال کی صورت ہے جسے بالعموم برتا جاتا ہے۔ شاعری میں اس کی کئی ایک شکلیں مروج رہی ہیں مثلاً ایہام، علامت تشبیہ، استعارہ اور علم بیان کی دیگر صورتیں۔ علم بدیع کی اکثر صورتیں۔ کنایہ اور مزو ایما وغیرہ۔

ایہام گوئی کا تو اردو شاعری کی تاریخ میں ایک پورا عہد گزار ہے۔ علمائے ادب اس کی کوئی بھی تعریف کریں مگر اس کے پس منظر میں مؤثر ترین محرک اس دور کی داخلی و خارجی، دینی و دنیوی، مادی و روحانی قدیم و جدید کی کشمکش ہی کو قرار دیا جاسکتا ہے۔ اس کشمکش کی گرفت میں آیا ہوا وہ پورا دور گویا کہنے نہ کہنے کے درمیان اپنا راستہ تلاش کر رہا ہے۔ ایہام دراصل کہنے میں نہ کہنے اور نہ کہنے میں کہہ جانے ہی کی ایک فنی صورت ہے۔ ایہام یعنی بات کو کھل کر بیان کرنے کی بجائے مہم رکھنا بھی اپنی تہ میں ہی مقصد رکھتا ہے۔ حد سے بڑھے تو چیستان اور معر بن کر معیار سے گر جاتا ہے مگر اعتدال پر ہوتو شعر میں جان ڈالی دیتا ہے۔

رزم و ایما و تشامری اور بالخصوص غزل کی جان ہیں۔ یہی حالت علامت نگاری کی ہے جو ایک انتہا پر تجربہ بین کہ
 تعظیم کی گرفت سے نکل جاتی ہے تو دوسری انتہا پر بہت عام ہو کر سطحیت کا شکار ہو جاتی ہے ان دونوں
 انتہاؤں کے درمیان جس شاعر نے نقطہ تناسب دریافت کر لیا اس کا شعر زندہ ہو گیا۔ علم بدیع میں تضاد و
 تقابل کی صنعت ہو یا حسن تعلیل سب کی تہ میں شامری شخصیت کے بعض چھپے ہوئے رجحانات و میلانات
 دریافت کئے جاسکتے ہیں۔ اسی طرح خاص خاص تعلیمیات کی طرف جھکاؤ بھی شاعر کے میلانات کو سمجھنے کا
 سبب بن سکتا ہے۔ مثال کے طور پر تضاد اور تقابل کو غالب جیسے جن شعراء نے اکثر بتا ہے اس کی
 علت ان کے اپنے داخلی تضادات کا اضطرابی اظہار ہے۔ دو متضاد ایشیا، حالتوں یا کیفیتوں میں مشترک
 پہلو کی دریافت دراصل دوئی کو وحدت کے حکم میں لانے کی ایک نیر شعوری کوشش ہے۔ حسن تعلیل میں
 شاعر کی فلسفیانہ طبیعت کا عکس ملتا ہے کہ وہ صرف کیا ہے، پر اکتفا نہیں کرتا بلکہ کیوں ہے، تک پہنچنا چاہتا
 ہے لیکن شعری مزاج اس کیوں کے جواب میں اسے پھر جمالیات کی دنیا میں کھینچ لاتا ہے۔ حسن تعلیل خارج
 میں وقوع پذیر ہونے والے کسی عمل کی گویا جالیاتی توجہ ہے۔ یہ صرف چند ایک صورتوں کا بیان ہے
 ورنہ فن کی دنیا میں ہر نقش اپنے فنکار کے چھپے ہوئے رجحانات و میلانات کا عکس ہوتا ہے۔ قدیم ادوار
 میں شعراء اور قاری یا سامع دونوں فرقی شعری صنعتوں کی تخلیقی معنویت سے تھے لہذا دونوں فریقوں
 میں ابلاغ کا رشتہ قائم تھا۔ یہ رشتہ تدریج کمزور ہوتا چلا گیا اور فنی نقوش اپنی تخلیقی معنویت سے عاری ہو
 کر نقش و نگار محض کی حیثیت اختیار کرتے ہوئے بے مقصدیت کا شکار ہوتے چلے گئے۔ ہمارے پاس صرف
 لفظ رہ گئے معانی کا رشتہ گم ہو گیا۔ اس کا لازمی نتیجہ یہ نکلا تھا کہ نہ صرف شعر کا فن بلکہ شعری اپنی قدردانیت
 کھو بیٹھا۔ اس قدر نا شناسی کی یا اسس عدم توجہ کی وجہ یہ نہیں کہ اس دور کا شاعرانہ داخلی
 تجربوں کی گہری معنویت سے عاری ہے۔ اس کی وجہ یہ ہے کہ ہمارے دور کے سامع اور قاری کو روز
 مرہ زندگی کی ضروریات نے اس طرح جکڑ لیا ہے کہ اس کے پاس ایسے گہرے داخلی تجربوں کی بازا فرنی
 کے لئے وقت ہی نہیں رہا۔ نہ اس دور کے میرے جیسے نقادوں میں دم ہے کہ ان گہرے پانیوں میں غوطہ
 آئے اور اپنے ساتھ قاری کو بھی اتارے جائیں جن کی تہ میں معانی کے گہرے اب دار ہمارے منظر

ہیں۔ ہماری سب کی سہل پسندی کا نتیجہ یہ ہے کہ آج لوگ علامہ اقبال جیسے بڑے شاعر کی شاعری کو بھی غیر اہم اور ان کے چند نثری پاروں کو سارا اقبال قرار دینے لگے ہیں حالانکہ خود علامہ کو بھی ان کے بارے میں اس قدر خوش فہمی کسی دور میں نہیں رہی۔

مجھے علامہ کے خطبات و مقالات کی اہمیت سے انکار نہیں نہ میں ان کی فلسفیانہ قدر و قیمت کو دوسروں کے مقابلے میں کم جانتا ہوں۔ میں تو صرف اس حقیقت کی طرف توجہ دلا نا چاہتا ہوں کہ علامہ کی تمام نثری تحریریں مل کر ان کے فکری کل کو مرتب نہیں کر پاتیں۔ ان کی حیثیت بہ طور جزوی ہے۔ یہ علامہ کے شخصیت کے اس رخ کا بھی صرف ایک حصہ ہے جس کا تعلق ان کے ذہن سے تھا۔ علامہ نے جو سوچا تھا اور جتنا کچھ سوچا تھا وہ پورے کا پورا ضبط تحریر میں نہیں آسکا۔ خطبات کی حیثیت اس نا افریدی فکری کل کے دیباچے سے زیادہ نہیں۔ پھر یہ جتنا کچھ مجھے ہے شعوری اور ذہنی عمل ہے جس پر خارجی حالات، ترغیبات، ضروریات، مفاد، بیرونی دباؤ، سیاسی تقاضے، اس دور کے سائنسی معیارات، سب کچھ اثر انداز ہو سکتا تھا، اور اس سب کچھ میں کچھ عناصر محض وقتی اور مستقبل میں تبدیل ہو جانے والے بھی ہو سکتے تھے۔ بالخصوص مجموعی حالات، اور سائنسی نظریات وغیرہ اس لئے اس کو ہم نہ صرف مکمل سچائی قرار نہیں دے سکتے۔ بلکہ علامہ کی تعلیمات کے حوالے سے بھی ان کی حیثیت جزوی ہے اور شاید وقتی بھی ہو۔ علامہ کے فکری کل تک پہنچنے کے لئے اس تمام مواد کے ساتھ ہمیں ان کی اردو اور فارسی شاعری کو بھی شامل رکھنا ہو گا۔ بالکل اسی طرح جس طرح ان کی شاعری کے بعض گوشوں تک رسائی کے لئے ان کی نثری تحریروں سے استفادہ کرنا ناگزیر ہو جاتا ہے۔

شاعری ایک تخلیقی عمل ہے بشرطیکہ وہ سچی شاعری ہو صرف قافیہ بندی نہ ہو۔ یوں تو تخلیقی صلاحیتیں علامہ کے مقالات و خطبات میں بھی برونے کا درجہ ہی ہیں لیکن کہیں کہیں ایک برقی سی لہر اگر کم ہو جاتی ہے یہی وجہ ہے کہ اس قسم کی تحریریں سائنس دانوں کے زمرے میں آتی ہیں جب کہ شعر ایک بے ساختہ عمل ہے شاعری میں شخصیت کی خارجی سطح کے ساتھ ساتھ ذہنی سطح سے ابھرنے والی روشنی کی لہر بھی شامل ہوتی ہے۔ تخلیق کے دوران انسان کو وقتی طور پر کسی مگر سیاسی، معاشرتی، تہذیبی اور دیگر عوامل و انعامات

سے نجات مل جاتی ہے۔ اور وہ، وہ کچھ کہہ جاتا ہے جو عام حالات میں شاید نہ کہہ پاتا۔ غازی
 ممنوعات کے دباؤ سے نجات کے اس لمحے کا ایک ہر انسان کی اس مافوق الشعوری سطح سے بڑا ہوا
 ہوتا ہے جسے علامہ نے وجدان بھی کہا ہے اور عقل جنوں پروردہ بھی کہا ہے۔ انسانی شعور کی یہ برتر سطح
 وحی والہام کے معنوی دائرے میں شامل ہے۔ یہ انسانی شخصیت کا فوق یا خودی کا وہ علوی حصہ ہے
 جو سوا حقیقت کی برائی میں دوامی صداقتوں کا مشاہدہ کرتا ہے اور پھر ان کو ہمہ تک ہماری صلاحیتوں کے
 تناسب سے منتقل کرتا رہتا ہے۔ ہمیں علامہ کی شاعری کو اس درجے میں رکھ کر سمجھنا ہوگا۔ جو حصے اس
 بلندی پر فائز نہیں ان کی نشاندہی کرتا ہوگی۔ جو حصے اس بلندی کو چھو رہے ہیں ان کو مرکز مان کر
 ان کی واضح تر تفہیم کے لئے جملہ نثری سرمائے کو معاون ادب کے طور پر پیش نظر رکھنا ہوگا تب کہیں
 چاکر شاید ہم علامہ کے خیالات و افکار کو بحیثیت کل سمجھنے کا دعویٰ کر سکیں۔

میں نے اپنے اس مقالے میں جو ”علامہ اقبال کے مشبیہ اور مستعار منہ کے عنوان سے کتابی
 صورت میں آپ کے سامنے ہے اس اصول کو مد نظر رکھا ہے کہ ہر شعر کے پیچھے ایک شاعر ہوتا ہے اور
 ہر شاعر کے عقب میں ایک قوم اور ایک معاشرے کا وجود لازمی ہے۔ دونوں کے عمل و رد عمل سے اجتماعی
 نسلی لاشعور کے کیٹوکس پر شعوری یا نیم شعوری نقوش ابھرتے ہیں تخلیق کار اپنے طبعی رجحانات و میلانات
 کے حوالے سے ان نقوش کے معانی کا ادراک کرتا ہے اور لفظ کے آئینوں میں ان کو منعکس کرنا چاہتا ہے
 اس عمل میں تخلیق کار کے آدرشی اور مقاصد بھی مؤثر ہو سکتے ہیں لیکن ان مقاصد اور آدرشوں کے ساتھ اگر
 شاعر کا رشتہ گہرا اور پر غلوں ہو تو خود اس کو بھی تخلیق میں مقاصد کے عمل کا شعور نہیں ہوتا کیونکہ ان کے
 جڑیں اس کے لاشعور تک اتری ہوئی ہوتی ہیں۔ علامہ کی شاعری میں اس سارے عمل کا مشاہدہ کرنے کیلئے
 میں نے فی الوقت صرف تشبیہ اور استعارہ کو مد نظر رکھا ہے۔ عام طور پر وہ لوگ جو شعر کے حسن کو
 ظاہر سے آگے جا کر دیکھنے کے عادی نہیں صرف ”مشبیہ“ اور ”مستعارانہ“ کو اہمیت دیتے ہیں۔ اگر شعری
 محض عام سنی تقسیم مقصود ہو تو یہ درست بھی ہے لیکن اگر شعر سے شاعر اور شاعر سے دور اور معاشرے
 تک رسائی مطلوب ہو تو مشبیہ کے مقابلے میں ”مشبیہ“ اور مستعارانہ کے مقابلے میں ”مستعار منہ کی قدر و

قیمت بہت زیادہ ہے علامہ نے اپنی اردو اور فارسی شاعری میں بالعموم مندرجہ ذیل مشبہ بہ اور مستعارانہ کو بتا ہے، لعل، بزمستان اور دیگر قیمتی پتھر طور اور اس کے متعلقات مثلاً دادی سینا، موسیٰ، عصا، فرعون وغیرہ۔ آئینہ، شعلہ، بشر، شمع، ستارہ، چاند اور آفتاب گلستان اور اس کے متعلقات مثلاً گل، بلبل، قمری، شمشاد، سبزہ، صیاد گلچیں، قفس، آسٹیانہ، نگہس، لالہ، طولی، چین، صحر اور اس کے متعلقات میں سے کاروان، حدی، حمل، ناقہ، لیلیٰ، قیس، آہور، طاب، خیمہ، چشمہ، اسی طرح فریاد، شیریں، خسرو، پرویز، کوکب، تیشہ، حرکت سے متعلق اشیاء مثال کے طور پر بحر، موج، دریا، جو، کون، برقی، ہوا، صبا، رخش، کیل، ایم، قزاق، برق، سیلاب، سپند وغیرہ۔ شراب اور اس کے متعلقات مثلاً، میکہ، نگار، سبوا، بیابان، صراحی، مینا، ساقی، کعب، ساقی، میر، میکہ، ہمار، چشم ساقی، زرد و کٹی وغیرہ۔ موسیقی اور اس کے متعلقات میں سے لے لے، مضراب، نغمہ نیتیاں، سر، نقاب، بانگ، جرس وغیرہ اس نوعیت کے مفرد الفاظ کو کسی مشترک صفت کی بنا پر ذیلی عنوانات کے تحت مطالعہ کیا گیا ہے۔ اور یہ سمجھنے کی کوشش کی گئی ہے کہ کسی خاص مفہوم کو ادا کرنے کے لئے علامہ نے جن مشبہ بہ اور مستعارانہ کا بالخصوص اور نسبتاً کثرت سے انتخاب کیا ہے اس کی تہ میں کیا محرکات کام کر رہے تھے۔ کیا وجہ ہے کہ بعض کو صرف ایک حمد تک پر تامل پھر چھوڑ دیا مثلاً ایک حمد تک طورا اور جلوہ طور بار بار آئے ہیں پھر کلیم اور عصا کا استعمال بڑھ گیا ہے۔ اس سے علامہ کے فکری و نظری ارتقاء کے اثرات ان کے فہم پر کیا مرتب ہوئے اس کا اندازہ بھی ہوتا ہے۔ بعض بڑے دلچسپ انکشافات اس داخلی تحقیقی مطالعہ کے دوران ہوئے لیکن مجھے جس چیز نے حیران کر دیا وہ یہ ہے کہ علامہ کے مقاصد حیات اور ان کی اجتماعی قومی و ملی انگلوں کا رشتہ بھی ان کی شخصیت کے عمیق میں جا کر اسی نقطہ مستنیر سے بڑھتا ہے جس سے ان کے جہتی و فکری میلانات کو زندگی و توانائی مل رہی ہے۔ یہ وہ مقام ہے جہاں اقبال خود، اقبال کا یعنی شاہد بن کر ابھرتا ہے۔

اگر آپ کو یہ مقالہ توجہ سے پڑھنے کی فرصت ملی تو امید ہے کہ آپ مجھ سے اتفاق کریں گے۔

سعد اللہ کلیم

علامہ اقبال اوپن یونیورسٹی اسلام آباد۔ ۲۶ مئی ۱۹۸۲ء

اقبال کے مشبہ اور مستعار منہ اول

علامہ اقبال کے افکار و خیالات نوع البشر کے لئے عمومی طور پر اور ملت اسلامیہ کے لئے خصوصی طور پر اہم ہیں۔ اپنے رنگ میں مفید ہیں۔ اور اس لئے گہری توجہ کا تقاضہ کرتے ہیں۔ کسی کے افکار و خیالات سے فائدہ اسی صورت میں اٹھایا جاسکتا ہے کہ ان کو بنیاد بنا کر اس پر عمل کی عمارت استوار کی جائے۔ عمل بغیر کامل ادراک کے ممکن نہیں۔ کامل ادراک داخلی اور خارجی تمام حسیات کی مکمل وحدت سے جنم لیتا ہے۔ ہم نے اقبال کے کام کو سمجھنے کی کوشش ضرور کی لیکن اس پر عمل میرا ہونے میں جو تساہل کا شکار رہے اس کی کئی ایک وجوہات میں سے میرے نزدیک ایک اہم وجہ یہ ہے کہ اقبال کے افکار رنگ ہماری رسائی محض عقل کی وساطت سے ہوئی جب تک دماغی کاوشوں کے ساتھ دل شامل نہ ہو جب تک کسی شاعر کے دل کسے دھڑکنیں ہیں سناٹی نہ دیں اور ان دھڑکنوں کے ساتھ ہمارے دلوں کی دھڑکنیں ہم آہنگ نہ ہو جائیں تقسیم کامل با بچہ رہتا ہے۔ وہ شدید تاثر ہم تک اپنے ابلاغ میں کامیاب نہیں ہوتا جس شدید تاثر سے دل میں عمل کی پُر خلوص اور بے ساختہ طلب پیدا ہوتی ہے۔ جب ہم اقبال کو ایک عام اور محض فلسفی سمجھ کر اس کا مطالعہ کرتے ہیں تو ہم مجبور ہوتے ہیں کہ اسے افلاطون، ارسطو، لٹھے، کانٹ، ہہنگ اور برگساں کے حوالے سے سمجھیں، اس کا نتیجہ یہ نکلتا ہے کہ کبھی تو اقبال ہم کو فلسفی لگتا ہی نہیں اور کبھی اس کو متکلمین میں شمار کر کے مٹھٹن ہو جاتے ہیں۔

ہمیں اقبال کا مطالعہ کرتے ہوئے یہ بات نہیں بھولی چاہیے کہ اس کے افکار و خیالات محض دفاعی

کاوش کا نتیجہ تینوں میں اس کی ایک آنکھ اس کے اندر لگی رہتی ہے۔ اس کے علم و آگاہی کا ایک اور غالباً سبب سب سے زیادہ قابل اقبال تھا خدا اس کا وجدان ہے اقبال کا کمال یہ نہیں کہ اس نے ہمیں کوئی مربوط اور مکمل نظام فلسفہ دیا اقبال کا کمال یہ ہے کہ اس نے فلسفے کو تخلیقی کا مقام دے دیا۔ فلسفہ علت و معلول کا ایک ایسا بے رنگ سلسلہ ہے جس کے دروازے جذبات و احساسات پر پابند رہتے ہیں۔ جس کی دنیا میں دل کی دھڑکنوں کا دائرہ ممنوع ہے گویا خاص فلسفیانہ کاوشوں میں آدھا انسان سب سے شامل ہی نہیں ہوتا۔ یہ کہنے سے میری مراد یہ نہیں کہ میں فلسفے کی علمی حیثیت کو مشکوک سمجھتا ہوں میں تو یہ احساس دلانا چاہتا ہوں کہ زندگی ایک ایسی وحدت ہے جو اپنی کلی حیثیت میں فلسفے کے اندر نہیں سما سکتی۔ فلسفہ زندگی کی ایک معمولی کرٹ ہے جب کہ تخلیقی عمل میں انسان کی تمام صلاحیتیں ایک مکمل وحدت کی صورت میں بروئے کار آتی ہیں۔ اقبال صرف فلسفی نہیں شاعر بھی ہے اور اس کی شاعری محض ایک میکنیکی شعوری عمل نہیں بلکہ وہ ایک بھرپور تخلیقی عمل ہے جس میں قدیم و جدید فلسفے کی آگہی بھی ایک عنصر کی حیثیت سے شامل ہے۔ مطلق فلاسفی کے بارے میں اقبال کے خیالات کا معمولی سا اندازہ ان اشعار سے ہوتا ہے:

یا مردہ ہے یا زندہ کی حالت میں گرفتار
جو فلسفہ لکھنا دیکھنا خون جگر سے !
جس معنی پیچیدہ کی تصدیق کرے دل !
قیمت میں بہت بڑھ کے ہے تانہ گھڑت

شعر اظہار کے پردے میں چھپانے اور چھپانے کی صورت میں اظہار کی ایک ایسی جلیج کھینچ کر کوشش ہے کہ جو کما لگے وہ بھی اہم ہے مگر کبھی کبھی جو نہیں کہا گیا، اس سے بھی زیادہ اہم ہو جاتا ہے۔ اقبال نے جو نہیں کہا اور نہ کہنے میں کہہ گیا۔ اس کو سمجھنے کی بھی ضرورت ہے۔ اقبال کا اس طرح کا مطالعہ آج بھی علمائے نفسیات کی توجہ کا منتظر ہے۔ کبھی خواہشیں اور تمنائیں ایسی ہوتی ہیں اور اس حالت میں ہوتی ہیں کہ شعر ان کے اظہار کا تحمل نہیں ہو سکتا اور شاعر مجبور ہوتا ہے کہ ان کو استعارے میں چھپا جائے

مگر بعض شعراء کے سلسلے میں یوں بھی ہوتا ہے کہ ان کے اعلیٰ مقاصد اور نظریات ان کی تہ در تہ شخصیت میں اتنے گہرے اثر جاتے ہیں کہ تحقیق ہونے والی خواہشات کا خود ماخذ بن جاتے ہیں اور تہ تک نظریات کا رنگ لے کر وجود میں آنے لگتی ہے۔ دماغ اور قلب شعور اور لاشعور کی یہ مکمل ہم آہنگی بہت عام نہیں۔ اقبال کے کلام میں سرسراہٹیں ہم آہنگی کا دعویٰ تو شاید درست نہ ہو بہر طور اس کے ہاں بیشتر ایسے مقامات آتے ہیں جہاں اقبال کے فن کے خارجی خدو و خال اس کے افکار تک ہماری رہنمائی کرنے لگتے ہیں۔ اور اقبال کے افکار اس کے فن کے خدو و خال متعین کرتے نظر آتے ہیں۔ افکار و خیالات مقاصد اور نظریات کے ساتھ اتنا درجے کی پر خلوص وابستگی اور ان کی صحت و صداقت پر گہرا یقین ہی وہ شے ہے جو ان کو انسان کی ذات سے وابستہ کر کے ان میں جذبات و احساسات کی گرمی اور محکم شامل کر دیتا ہے اور اس طرح وہ فلسفہ وجود میں آتا ہے جس کو بقول اقبال خونِ حکر سے لکھا گیا ہو۔ اور اس طرح وہ شاعری وجود میں آتی ہے کہ جس کے رگ و پے میں علم دانش کا نور گردش کر رہا ہو ایسی صورت حال میں ضروری ہوتا ہے کہ شاعر کے فن کو سمجھنا چاہیں تو اس کے نظریات کو نظر انداز نہ کریں اور اس کے نظریات کو سمجھنا چاہیں تو اس کے فن سے قطع نظر نہ کریں۔ بعض فنی پہلوؤں کی وساطت سے ہم یہ اندازہ کر سکتے ہیں کہ فنکار کے مختلف ادوار میں فکری ارتقاء کی کیا صورتیں بنی شعوری طور پر سامنے آتی رہیں۔ بعض فکری رجحانات و میلانات کا اندازہ ہو سکتا ہے۔ ان جہتوں اور سمتوں کا پتہ چلتا ہے جو شاعر کی توانائی نے اضطراری بناؤ اختیار کیا۔ اسی خیال کے پیش نظر اس مضمون میں اقبال کے مشبہ اور مستعار منہ کا سرسری طور پر جائزہ لینے کی کوشش کی گئی ہے۔

مقدمے بیان کے نزدیک تشبیہ اور استعارے کا مقصد زیادہ تر توضیحی اور تشریحی ہے یہ بات اپنی جگہ درست ہے لیکن اگر ہم غور کریں تو تشبیہ اور استعارے کی ایک نفسیاتی جہت بھی ہے اگر صرف توضیحی اور تشریحی حیثیت کو سامنے رکھا جائے تو پھر مشبہ اور مستعار لہ کی حیثیت پہلی بھی ہے اور اہم بھی۔ جب کہ تشبیہ اور مستعار منہ ان مخصوص معانی کے اطلاق کی ایک کوشش سے زیادہ کچھ نہیں۔ اس طرح اس عمل کا رخ خاص سے عام اور داخل سے خارج کی طرف ہو گا۔ لیکن یہی اس بات کو بھی یاد

رکھنا چاہیے کہ شاعر کسی معانی یا شے کا ابلاغ ہی نہیں کرتا وہ ایک خاص تاثر یا احساس کا ابلاغ بھی کرنا چاہتا ہے گویا تشبیہ یا استعارہ کسی مجرد احساس کی تجسیم اور خارجی پیکر تراشی بھی ہے۔ پیکر تراشی کے عمل میں شاعر اپنے داخلی حسن کی باز آفرینی کرتے ہوئے تخلیق کے لمحے سے گذر رہا ہوتا ہے۔ کبھی یوں لگتا ہے کہ وہ اپنی کسی کھوئی ہوئی متاعِ عزیز کو خارج میں نکالشی کر رہا ہے۔ اس نقطہ نظر سے دیکھا جائے تو مشبہ کے مقابلے میں مشبہ بہ اور مستعار لے کے مقابلے میں مستعار منہ کا مطالعہ زیادہ دلچسپ اور غالباً زیادہ مفید مطالعہ ہے مشبہ بہ صرف مشبہ کی تفہیم میں ممد و معاون نہیں خود شاعر کی تفہیم میں بعض وقت بڑا اہم کردار ادا کرتا ہے اور تقریباً ہی صورت حال مستعار منہ کی ہے کہ استعارے کی بنیاد بھی تشبیہ پر ہی ہوتی ہے۔ اگر کسی شاعر کے مشبہ بہ اور مستعار منہ جمع کر لئے جائیں اور ان کا تجزیہ کیا جائے تو اسی کے فطری اور بعض غیر شعوری رجحانات تک رسائی کے ایک حد تک امکانات روشن ہو جاتے ہیں خازن میں ہمیشہ کوئی مُرک ہوتا ہے کوئی منظر، کوئی وجود، کوئی شخص، کوئی واقعہ یا کوئی حالتِ بحرکات بھی ضروری ہیں کہ انہی سے شاعر کے ذہن میں ایک سلسلہ خیال بیدار ہوتا ہے لیکن جب خازن میں بے شمار پھیلی ہوئی مماثلتوں یا مثال اشیاء میں سے شاعر کسی خاص شے کا انتخاب کرتا ہے اور بعض دوسری اشیاء کو چھوڑ دیتا ہے تو گویا وہ اپنے طبعی رجحانات کی سمت ایک حد تک واضح کر دیتا ہے کسی خاص خیال، احساس یا معانی کے لئے شاعر جو پیکر تراشی ہے اس سے ہمیں بعض نفسی محرکات کا اندازہ ہو سکتا ہے۔ پیکر تراشی کا عمل بیشتر اضطراری ہوتا ہے۔ اور وہ جس قدر بے ساختہ اور اضطراری ہوتا ہے زیادہ ہم اس کی وساطت سے شاعر کو بہتر طور پر سمجھ سکتے ہیں۔

اقبال کے کام میں بعض مشبہ بہ اور مستعار منہ مستقل حیثیت اختیار کر کے علامت کے زمرے میں آگئے ہیں اور اس لئے زیادہ تر ایک معینہ مفہوم میں استعمال ہوتے ہیں لیکن بعض ایسے الفاظ بھی ہیں جن کا شاعر نے مستقل طور پر کوئی مضمون متعین نہیں کیا پھر بھی بار بار اس کا خیال انکی طرف ٹوٹتا ہے۔

اس سے اس کی بعض اشیاء اور بعض الفاظ سے خاص طرح کی وابستگی کا اظہار ہوتا ہے اور ظاہر ہے
بہر خارجی وابستگی کے کچھ داخلی نفسیاتی محرکات ہوتے ہیں۔ مثال کے طور پر اس شعر کو لیجئے۔

وادی کسار میں غرقِ شفق ہے سماج
لعل بزخشاں کے ڈھیر بھوڑ گیا آفتاب

یہاں ”غرقِ شفق سماج“ مشبہ ہے ”لعل بزخشاں کے ڈھیر“ مشبہ بہ ہے۔

اس مشبہ کی حیثیت باصرہ کی وساطت سے شعور کی سطح پر ابھرنے والے ایک دلکش منظر سے زیادہ
نہیں ہم زیادہ سے زیادہ اسے مشبہ بہ تک رسائی کے لئے ایک خارجی محرک قرار دے سکتے ہیں۔
لیکن اس کے مقابلے میں مشبہ بہ یعنی ”لعل بزخشاں کے ڈھیر“ ہم سے زیادہ گہری توجہ کا مطالبہ کرتا ہے
شفق کے رنگ اور شفق میں ڈوبے ہوئے بادلوں کو آگ کے بے ترتیب شعلوں سے بھی تشبیہ
دی جاسکتی تھی لیکن اقبال نے اسے نہیں برتا خیال گذرتا ہے کہ آگ کے ساتھ زرتشتی عقائد کی وابستگی
اور پھر اسلامی تعلیمات میں آگ کے ساتھ جو عذاب کا تصور وابستہ ہے ممکن ہے اس نے شاعر کے
ذہن کو اس طرف نہ جانے دیا ہو۔ آگ اپنی تعمیری صلاحیتوں کے باوصف تخریبی پہلو کی حامل بھی ہے
چنانچہ شاعر نے اس کی جگہ ”لعل بزخشاں“ کا انتخاب کیا۔ اقبال کے حالات و کوائف سے آگاہی رکھنے
والے لوگ جانتے ہیں کہ اسے قیمتی پتھروں سے بڑی دلچسپی تھی۔ ان میں کھرے کھوٹے کی پہچان اور
ان کے بارے میں اقبال کی دیگر معلومات حیرت انگیز ہیں۔ قیمتی پتھروں سے اقبال کے لگاؤ کو بتا نہ
شان و شوکت اور ملوکانہ بیچ دھج کی طرف اس کے تھوکاؤ کا ایک نفسی مظہر بھی کہا جاسکتا ہے اور قدتی
اور دائمی حسن سے اس کا لگاؤ بھی کہا جاسکتا ہے۔ پھر رنگوں میں اقبال کو سب سے زیادہ جو رنگ
متاثر کرتا ہے وہ سرخ رنگ ہے۔ یہ لہو کا رنگ بھی ہے لہو حرارت اور حرکت کی علامت ہے۔
حرارت اور حرکت زندگی کا اثبات کرتی ہیں اقبال زندگی کا شاعر ہے، زندگی سے اقبال کے لگاؤ کا
اندازہ یوں لگایا جاسکتا ہے کہ اس نے اس لفظ کو اردو کلام میں ایک سو باسٹھ بار اور فارسی کلام میں
دو سو چالیس بار استعمال کیا یعنی کل چار سو چوبارہ اقبال کی شاعری میں سب سے زیادہ استعمال ہونے والا

لفظ "دل" ہے اور دل سے دوسرے نمبر پر اقبال نے (زندگی) کا لفظ سب سے زیادہ استعمال کیا
 سُرخ رنگ جذبات کی حدت اور شدت کی طرف ذہن کو لے جاتا ہے اور اقبال جذبات کے بغیر
 شاعری ہی کیا جذبات کے بغیر انسان کو بھی کوئی اہمیت نہیں دیتا۔ اقبال کو سرخ رنگ ان شہیدوں
 کی یاد بھی دلاتا ہے جن کی قربانیوں کا صلہ "تب و تاب جاو انا" ہے۔ سرخ رنگ صحت اور قوت
 کی علامت بھی ہے۔ مشرق میں عروسی جوڑے کا رنگ بھی سرخ ہے۔ جیسا کہ رنگ بھی سرخ ہے اور
 کشمیر کے سرخ سیبوں جیسی رنگت والے لوگ بھی شاعر کے لئے باعث کشش ہیں گویا:

دختر کے برہمنے، لالہ رنے، سمن برے
 چشم بروئے اوکشا۔ باز بہ نولیشن نگر

سے لے کر

خیاباں میں ہے منتظر لہ کب سے

قبا چاہئے اس کو خونِ عرب سے

تک سرخ رنگ سے اقبال کے لگاؤ کا یہ سلسلہ پھیلتا چلا جاتا ہے۔

جب زیر بحث مشبہ بہ کو ہم نظم کے سیاق و سباق میں رکھ کر دیکھتے ہیں تو کچھ اور حقائق منکشف
 ہوتے ہیں۔ یہ شعر اقبال کے مشہور رنہ پارے "مسجد قرظہ" کے آخری بند کا پہلا شعر ہے وادی کسار
 میں غرق شفق بادلوں کا منظر اقبال کو اپنے حسن میں جذب کر کے اس کے اندر کے شاعر کو بروئے کار
 لے آتا ہے۔ اس شعر کے بعد دوسرا شعر بھی ایسی ہی رومانوی فضا کا حامل ہے۔ معنوی اعتبار سے یہ
 ٹکڑا باقی نظم سے کچھ الگ سا لگتا ہے دوسرا شعر یہ ہے۔

سادہ و پیر سوز ہے دختر دہقان کا گیت

کشنی دل کے لئے سیل ہے عہد شباب

نظم پڑھنے والا یہاں پہنچ کر حیران کھڑا رہ جاتا ہے کہ اس حصے کو باقی نظم کے معنوی اور فکری
 پتو کٹھے میں کہاں رکھے؟ اس ظاہری تضاد کو رفع کرنے میں لعل بدشاں والا مصرع یعنی

”لعل بختاں کے ڈھیر تھوڑ گیا آفتاب“

ہماری رہنمائی کرتا ہے اس معنوی تسلسل کی طرف جو ظاہر میں نہیں مگر تخلیق کار کے تحت المشور
میں موجود ہے :

شاعر کے پیش نظر یہ تاریخی حقیقت ہے کہ مسلمانوں نے اپنے لہو سے سپنج کراندلس کی
سرزمین کو جنت نظیر بنا دیا۔ اس ضمن میں ذیل کے اشعار کو بھی پیش نظر رکھنا ہوگا۔

جن کے لہو کے طفیل آج بھی ہیں اندلسی
خوش دل و گرم اختلاط سادہ و روشن جہیں
آج بھی اس دس میں عام ہے چشم غزالے
اور نگاہوں کے تیر آج بھی ہیں دلشیں
بوئے کین آج بھی اس کی ہواؤں میں ہے
رنگ جہاز آج بھی اس کی لٹاؤں میں ہے

اسلامی تاریخ کا ایک درختاں باب یہ ہے کہ مسلمانوں نے جن علاقوں کو فتح کیا ان کو تباہ
و برباد نہیں کیا بلکہ پہلے سے بھی زیادہ آباد کر کے تھوڑا اندلس اس کی ایک کھلی مثال ہے۔ اس پس منظر
میں زیر بحث مصرع کو دیکھیے ”لعل بختاں“ اس تمام تر مشرقی حسن و زیبائی کی علامت ہے جو شاعر
کی چشم تصور اندلس میں دیکھیے ہے۔ ”ڈھیر“ اس حسن و زیبائی کی کثرت کے اظہار کے لئے ہے اور
”آفتاب“ یہاں اس نظم حیات کی علامت بن گیا ہے جس نے عربوں کے لہو میں ریح لیس کراندلس کی
سرزمین کو زندگی کی تمام رعنائیوں اور توانائیوں سے مالا مال کر دیا۔ یہ خیال شعور کی اوپری سطح پر لگن
ہے نہ ابھرے۔ اور ظاہری طور پر اسے محض ایک تشبیہ جان کر نظر انداز کر دیا جائے جس میں صرف
رنگوں کی مناسبت کو پیش نظر رکھا گیا ہے لیکن ذرا گہری سوچ مشتبہ بہ کے اس ٹکڑے میں جن وسیع
معانی کا ادراک کرتی ہے یہ شاعری کا کمال اور رزوا ہما کا اعجاز کہا جاسکتا ہے۔

دوسرے شعر میں پُرتش باب اور سادہ و پُرسوز گیت گاتی دیہقان لڑکی اس لعل بختاں کے

ڈھیر میں سے ایک لعل نظر آتی ہے۔ یہ تمام معنوی سلسلے تخلیق کے ایک خاص لمحے میں شاعر کے تخیل میں گوند جلتے ہیں ضروری نہیں کہ اس لمحہ گذراں میں یہ سب کچھ اپنی تمام تر جزئیات سمیت آگئی میں موجود رہا ہو۔ اور تخیل کا یہ خاص لمحہ ہے کہ اس لمحے آگئی وہ جان کے ساتھ مربوط ہو کر تجزیے اور تفصیل کی گرفت سے نکل جاتی ہے۔ مذکورہ دو شعروں کے بعد تیسرے شعر میں شاعر ایک ایسے مستقبل کے ممکنات کو محسوس کر رہا ہے جس کی تفصیلات فرنگ کے لئے ناقابل برداشت ہوں گی "لعل پرتیاں کے ڈھیر" جو جاتے ہوئے آنتاب "نے اپنے پیچھے چھوڑے۔ ماضی ہے "ذخیرہ بقاں" حال کا لمحہ مجسم ہے اور اگلے شعر میں "کسی اور زمانے" سے شاعر کا اشارہ مستقبل کی طرف ہے اقبال کے تمام خواب ماضی اور حال کے ارتباط سے مستقبل کی نشاندہی کرتے ہیں۔

مذکورہ شعر کا تجزیہ کرنے سے مقصد اس بات کی وضاحت ہے کہ فن کی وساطت سے اقبال کا مطالعہ ہمارے لئے کہاں تک مفید ہو سکتا ہے۔ جیسے کہ پہلے لکھا جا چکا ہے یہ مضمون اقبال کے مشبہ بہ اور مستعار منہ کا ایک سرسری مطالعہ ہے۔ اس کے دائرہ کار میں اس کے تمام تر مشبہ بہ اور مستعار منہ کو لانا ممکن نہیں البتہ کچھ ایسے الفاظ کا تذکرہ ضروری ہے جن کی طرف شاعر کا خیال بار بار پلٹتا رہا۔ اس سلسلے میں سب سے پہلے ہم "طوڑ" کو لیتے ہیں۔

طوڑ اور اس کے متعلقات کو مختلف معنوی سیاق و سباق میں اقبال نے کیسے مشبہ بہ کیسے مستعار منہ اور کیسے تلمیحی حیثیت میں کئی بار برتا ہے مثلاً اردو کلام میں طوڑ اور اس کے متعلقات کا ذکر انہی بار آیا ہے جب کہ فارسی کلام میں ۹ بار شاعر کا خیال اس طرف پلٹے۔ طوڑ کی تلمیحی حیثیت کو ذہن میں رکھتے ہوئے اس کثرت استعمال سے ہم اندازہ کر سکتے ہیں کہ "حسن مطلق" کے ساتھ اقبال کا کتنا لگاؤ تھا، کیونکہ اس حسن کے جلوے سے الگ طور کی کوئی حیثیت نہیں۔ شاعر کے نزدیک حسن مطلق ایک ایسی وحدت ہے جس نے عالم وجود میں کثرت کا روپ دھار لیا۔ زندگی اپنی کنہ میں صرف روح ہے فرد کی روح اسی حسن حقیقی کے بحر بیکراں کا ایک قطرہ ہے جو مٹی کے پیکر میں ممانا ہو کر اپنی اصل سے جدا ہو گیا۔ یہی وہ جہاں اور اصل سے واصل ہو جانے کی غیر شعوری طلب ہے جو انسان کو ایک

اضطرابِ مسلسل میں گرفتار رکھتی ہے۔ اسی رشتے کی بنا پر انسان کی فطرت میں حسن کے ہر جلوے کے لئے کشش موجود ہے۔ اس کشش اور طلب کو ہم ایک معصوم بچے کے عمل میں بھی پہچان سکتے ہیں ملاحظہ ہواقبال کی نظم ”بچہ اور شمع“ ربانگہ دراصفحہ ۹۳)

اس نظم کے پہلے بند کا پہلا شعر یوں ہے ۔

کیس حیرانی ہے یہ اسے طفلیک پروانہ تو
شمع کے شعلے کو گھڑیوں دکھتا تھا ہے تو

اور بند کا آخری شعر ہے ۔

اس نظارے سے ترانخا سادل حیران ہے
یہ کسی دیکھی ہوئی شے کی لگہ پہچان ہے

”عاشق ہر جاہلی“ کے عنوان سے جو نظم ہے اس میں ہر جاہلی پن کی صورتیں بیان کرتے ہوئے اور انسان کی فطری طلبِ حسن کا ذکر کرتے ہوئے ”حسن نسوانی“ کو کہہ وہ بھی اس حسنِ حقیقی کا پر تو ہے عاشق کی فطرت کے لئے بجلی کہا گیا ہے۔ اس کے ساتھ ہی عاشق کی کسی ایک خارجی بیکری سے ہم وابستگی کی بنا پر حسینوں میں اسے ”وفا نا آشنا“ مشہور دکھایا گیا ہے نظم کے دوسرے حصے میں اپنی بیباکی اور وفا نا آشنائی کا جواز دیتے ہوئے عاشق کہتا ہے :

گو حسین تازہ ہے ہر لحظہ مقصود نظر !
”حسن“ سے مضبوط پہچانِ وفا رکھتا ہوں میں
موجب تسکین تما شائے شرارِ جستہ
ہو نہیں سکتا کہ دل برقِ آشنا رکھتا ہوں میں
ہر تھاغنا عاشق کی فطرت کا ہو جس سے خوشی !
آہ ! وہ کامل تجلی مدعا رکھتا ہوں میں

یہ حسین ”سے“ حسن کی طرف اور نا کامل تجلی سے کامل تجلی کی طرف ہمکتی ہوئی شاعر کی

روح بیتاب ہے جس نے ”خوگرا“ استعارہ بار بار تراشا۔ گلی رنگیں کو شاعر دیکھتا ہے تو کہتا ہے :
 میری صورت تو بھی اک برگِ ریاضِ طور ہے
 میں جن سے دور ہوں تو بھی جن سے دور ہے
 ”شع و پردانہ“ شمع کو فنی طلب کرتے ہوئے شاعر پر ورنے کے بارے میں کہتا ہے :

کچھ اس میں جوشِ عاشقِ حسنِ قدیم ہے
 ہچھوٹا سا طور تو یہ ذرا سا کلیم ہے
 ”شمع“ کے عنوان سے کسی گئی نظم میں اپنے بارے میں کہا ہے :
 وہ دن گئے کہ قید سے میں آستانہ تھا
 زیبِ درختِ طور مرا آستانہ تھا
 قیدی ہوں اور قہس کو چہن جانتا ہوں میں
 غربت کے نکلنے کو وطن جانتا ہوں میں
 یادِ وطنِ فسر دگی بے سبب بنی
 شوقِ نظر کبھی کبھی ذوقِ طلب بنی

گویا حسنِ مطلق کی طلب ہی باعثِ فسر دگی بے سبب ہے۔ شوقِ نظر ہو یا ذوقِ طلب
 تہ میں فکرِ حسنِ مطلق سے داخل ہونے کی تمنا ہی ہے ۔

فکر من از جلوہ اش مسحور گشت
 خامد من شایخِ مخسلی طور گشت !

کیس شاعر اپنے دور میں طلبِ حق کی کمی کو محسوس کرتے ہوئے اور رنگِ مجازی بھڑک
 پر لوگوں کو بچلتے دیکھتا ہے تو کہتا ہے ۔

ہردل مئے خیال کی مستی میں چور ہے
 کچھ اور آج کل کے کلیموں کا طور ہے

یہ شعر ”درِ عشق“ سے لیا گیا ہے پہلا شعر لویں ہے:

اے درِ عشق ہے گہر آبِ دار تو!

ناخروموں میں دیکھ نہ ہو آشکار تو

کبھی اسی مایوسی کے عالم میں کہا ہے:

برق سینا شکوہ سنج از بے زبانی ہائے شوق

پہنچ کس درِ وادیِ ایمین تقاضائے نہ ذات

کلامِ اقبال میں طور اور اس کے متعلقات کے استعمال کو اگر ہم ترتیب سے دیکھیں تو پتہ چلتا ہے کہ طور ”سینا“ وغیرہ الفاظ کو ان کی مکانی حیثیت میں شاعر نے بانگِ درا میں کثرت سے لیا۔ اس تمام دور میں شاعر حسنِ مطلق کی طلب میں ایک شدید بے چینی اور کرب کا شکار ہے۔ جیسے عالم وجود میں آکر وہ غربت کے نکلے میں قید ہو گیا ہو اور ستم بانائے ستم یہ ہے کہ نفس کو چہن جاننے لگا ہو۔ اس دور کے اس تمام اضطراب کی تہ میں زندگی کا روایتی صوفیانہ نقطہ نظر موجود ہے۔ ابنِ عربی اور دیگر صوفیاء اور صوفی شعراء کے زیر اثر وحدت الوجود کا رنگ غالب ہے۔ یہ بے قراری اگرچہ بانگِ درا ہی میں تبدیلی کے سبب کم ہوتی نظر آتی ہے، لیکن کسی نہ کسی صورت اپنا جلوہ دکھا جاتی ہے کبھی کبھی شاعر کو اپنی ذات کا عرفان ہونے لگتا ہے اپنی اہمیت دل میں گھر کرنے لگتی ہے۔ طالب ہوتے ہوئے کبھی اپنے مطلوب ہونے کا لچاتی شعور حاصل ہوتا ہے۔

خالی ہے کعبود سے یہ کوہ و کمر ورنہ

تو شعلہ سینائی میں شعلہ سینائی

یہ تو بالِ جبریل کے دور کی بات آگئی اس سے پہلے بانگِ درا ہی میں شاعر کی سوچ

اس رخ پر مڑتی دکھائی دے جاتی ہے۔ بانگِ درا کے آخر میں ایک جگہ کہا ہے۔

کب تک طور پہ در یونہ گری مثلِ کلیم

اپنی ہستی میں عیاں شعلہ سینائی کر

اسی خیال کو فارسی میں یوں ادا کیا:

تا کجا نمود را شماری ماؤطین
از گل خود شعلہ طور آفرین

اور یہ کہ:

گدائے جلوہ رفتی بر سر طور
کہ جان تو ز خود ناخرے است

آگے جا کر فارسی کلام میں جو یہ خود آگہی مستحکم ہو کر اور ایک فلسفے کی صورت منظم ہو کر ابھری اس کا آغاز بانگِ دراہی کے آخری آئینے میں ہو چکا تھا جلوہ طور کی لگن کو در یوزہ گری کہنا فکرِ اقبال کا اہم موڑ ہے اس کے بعد بانگِ دراہی میں طور اور سینا کا استعمال مرکاتی حیثیت میں تقریباً نیم ہو گیا بعد کے تمام اردو کلام میں شاعر نے اسے صرف اٹھ بار برتا ہے اور وہاں بھی اہمیتِ کلیم کو ہے اور کلیم بھی اپنے منفرد تشخص سے ہٹ کر تدریج ایک علامت کی صورت اختیار کرتا چلا جاتا ہے۔ ”مضرب کلیم“ میں ابوالہول کے بارے میں اہلِ مصر سے خطاب کرتے ہوئے قوت کو موضوع بنا کر کہتا ہے:

ہر زمانے میں دگرگوں ہے طبیعت اس کی

کبھی شمیرِ محکم ہے کبھی چوبِ کلیم!!

رقص کے عنوان سے مضربِ کلیم ہی میں فرمایا:

چھوڑ یورپ کے لئے رقص بدن کے خم و پرچ

روح کے رقص میں ہے مضربِ کلیم اللہی!

جہم کے رقص میں جہاں تشنگی کام و دہن ہے وہاں روح کے رقص میں درویشی و

شاہنشی ہے اور پھر یہ شعر دیکھئے:

بے معجزہ دنیا میں ابھرتی نہیں تو میں جو مضربِ کلیمی نہیں رکھتا وہ مہنر کیا

یہی ہے سرِ کلی ہر اک زمانے میں
ہوئے دشت و شعیب و شبانی شب و روز

علم کے بارے میں کہا:

وہ علم کم بصری جس میں ہمکنار نہیں
تجلیاتِ کلیم و مشاہداتِ حکیم !
بجز خودی کے بارے میں ماہرینِ نفسیات سے مخاطب یوں ہے:
کھلتے نہیں اس قلمزم خاموش کے اسرار
جب تک تولے سے ضربِ کلیبی سے نہیں ہے
اور یہ شعر کہ:

تازہ پھر دانش حاضر نے کیا سحرِ قدیم
گذرا اس دور میں ممکن نہیں بے چوہِ کلیم

اور مزید یہ شعر ملاحظہ ہو:

رشی کے ناقوں سے ٹوٹا نہ برہمن کا طلسم
عصا نہ ہو تو کلیبی ہے کارِ بے بنیاد

مختصر یہ کہ ابتدائی کلام میں طور اور اس کے متعلقات کا استعمال دیکھتے ہوئے
جب ہم تبدیلی کے آگے بڑھتے ہیں تو محسوس ہوتا ہے کہ شروع میں شاعر اپنی ذات سے باہر
اس حسنِ مطلق کی تلاش میں سرگرداں ہے جس کا ایک قطرہ حسنِ بشر کی صورت میں ظاہر ہوتا ہے
پھر اس کی تلاش کا رخ باہر سے اندر کی طرف نظر آتا ہے اور اسے اپنا مقصود خانہٴ دل کے
مکینوں میں نظر آنے لگتا ہے۔ یہ عرفانِ ذاتِ فلسفیانہ سطح پر تمام بنی نوع انسان تک اپنے
دائرے کو وسیع کر دیتا ہے اور آہستہ آہستہ کلامِ اقبال میں اس کردار کے خدو خال واضح
ہونے لگتے ہیں جسے آگے جا کر اقبال کا اُیڈیل بتانا ہے جس میں فقر و ثاہنشی، خبر و نظر ذکر

و فکر، عقل و جنوں کے تمام زاویوں کا خوبصورت اور دلکش امتزاج موجود ہے۔ ”کَلِم“ کلام اقبال کے آخری حصوں میں اسی کردار کی ایک علامت بن کر ابھرا ہے جس کی وساطت سے ہمیں حسن گریز پاکی جگہ قوت و اقتدار کی گرفت شاعر کے ذہن پر بڑھتی نظر آتی ہے جہاں کی جگہ حلال لیتا جا رہا ہے۔ انفعالیات، فعالیت میں بدل رہی ہے یہ ذہنی سفر جو شروع میں ایک روایتی صوفیانہ تلاش تھی ہے قطرہ سمندر میں جذب ہونے کو بے قرار ہے آخر آخر میں یہ قطرہ اپنی ذات میں اتنی وسعت پیدا کر لیتا ہے کہ بحر سکیمان کو اپنے اندر سمو لینے کو تیار ہے۔ کَلِم طور سینا وغیرہ اور ان کے تمام دیگر روپ اور زاویے جن کو اقبال نے برتا گویا اقبال کے ”طلبِ حق“ سے ”نغرہ انا الحق“ تک کے روحانی سفر کی دلچسپ رواداد پیش کرتے ہیں۔ اردو کلام میں پہلا شعر جس میں اقبال نے طور کا استعمال کیا، اس کی نظم ”ہمالہ“ کے پہلے بند کا یہ آخری شعر ہے جس میں مخاطب ہمالہ سے ہے:

ایک جلوہ تھا کَلِم طور سینا کے لئے

تو تجلی ہے سراپا چشمِ بنا کے لئے

اور آخری بار اردو کلام میں اس استعارے کو جہاں برتا وہ یہ شعر ہے:

نصیبِ خط ہو یا رب وہ بندہ درویش

کہ جس کے فقر میں اندازہ ہوں کلیمانہ

فارسی کلام میں طور، کَلِم، سینا، تجلی، عصا اور دیگر مقدمات کو شاعر نے تقریباً پورا آواز سے

بار استعمال کیا اس میں طور اور سینا کا استعمال صرف پچیس بار ہے جب کہ کَلِم کو اٹھاون بار برتا

گیا ہے اگرچہ فارسی کلام سارے کا سارا اقبال کی ظہری اور روحانی پختگی اور فنی بلوغت کے دور

کا کلام ہے تاہم اس میں ہی طور اور سینا کے مقابلے میں کَلِم کا زیادہ استعمال اس بات کی دلیل

ہے کہ عالم وجود کی مکانی حیثیت اور اہمیت کی گرفت شاعر کے ذہن پر بتدریج کمزور پڑتی جا

رہی ہے۔

اور مکان کے مقابلے میں کہیں یعنی ایک کامل انسان کا تصور غالب آیا ہے کہیں یوں لگتا ہے کہ شاعر کی طلب خدا کی جانب سے انسان کی طرف لوٹ رہی ہے مقصود ایسا انسان ہے جو خود اللہ تعالیٰ کا بھی مطلوب ہے :

قدم در جستجوی آدے زن

خدا ہم در تلاش آدے هست

طور کے بعد اب ہم "آئینہ" لیتے ہیں جس کو اقبال نے مشبہ بہ اور مستعار منہ کی صورت کئی بار برتا ہے۔ تاریخی اعتبار سے آئینہ اصطلاحی معنوں میں تقریباً دسویں یا ہجریوں صدی سے عیسوی سے استعمال ہوتا چلا آ رہا ہے صوفیانہ ادب میں آئینہ کائنات اور بالخصوص انسان کا استعارہ ہے جس میں حسن مطلق کے جلوے منعکس ہوتے ہیں۔ بارہویں، تیرہویں صدی عیسوی میں ابن العربی نے فصوص الحکم کے پہلے اور دوسرے باب میں اس اصطلاحی مفہوم کو اتنا واضح کر دیا کہ اب تک اس کا یہ مفہوم شاعری میں برقرار ہے۔

ابن العربی نے البتہ ابن سینا کے تشبیہی مفہوم میں جو انہوں نے آئینے کو دیا تھا اتنا اضافہ ضرور کیا کہ اس کے نزدیک اگرچہ کائنات بھی اللہ تعالیٰ کے جلووں کا آئینہ ہے لیکن کائنات ایک ایسا آئینہ ہے جس میں جلا نہیں۔ اس لئے جلوہ حقیقی کے انعکاس کی وہ اہل نہیں ثابت ہو سکی۔ اس کمی کو انسان کی تخلیق نے پورا کیا۔ گویا انسان آئینہ کائنات کی جلا ہے۔ اقبال نے اس بارے میں اضافہ کیا کہ فطرت میں صرف صفات کا عکس دکھائی دیتا ہے جب کہ انسان ایک ایسا آئینہ ہے جو ذات کا مشاہدہ کراتا ہے۔

نفیاتی سطح پر آئینے کا استعمال شاعر کی جمال پسندی کا آئینہ دار ہے اور خود پسندی کا غماز بھی ہے یوں تو ہر آدمی تھوڑا بہت خود پسند ہوتا ہی ہے اور شاید یہ ضروری بھی ہے جیسا کہ ہمیں اردو شعراء میں میر تقی میر اور غالب پر گمان گذرتا ہے جہاں تک اقبال کا تعلق ہے

حد اعتدال سے نہ بڑھتے ہوئے بھی اس کے ہاں خود پسندی سمجھ میں آتی ہے مثلاً کشمیری پر ہمنوں
 کی سپرد گوشت سے اس کا تعلق اور برہمن کی ہندو معاشرے میں اہمیت و فضیلت خاندان
 کے نو مسلم ہونے کی صورت میں مذہب سے شدید اور سچا لگاؤ اور پھر اپنے خاندان میں
 بعض ولی اللہ کی موجودگی کا شعور خود اقبال کا والد اپنے وقت میں ایک نیک، پارسا اور پنجپا
 ہوا بزرگ مانا جاتا تھا۔ اس کی دعا قبول ہوتی تھی اور لوگ اس سلسلے میں اس کی طرف رجوع
 کرتے تھے اور بے حد عزت کرتے تھے۔ والدہ کا زہد و اتقا میں باپ سے بھی کچھ آگے ہونا اقبال
 کی پیدائش سے پہلے والد کا خواب دیکھنا گھر میں اقبال کا خوبصورت اور لاڈلا بچہ ہونا۔ مخقر یہ کہ
 شہر میں گھرانے کا خصوصی احترام اور گھرانے میں اقبال کا خصوصی لحاظ اس بارے میں قابل غور
 ہے۔ تعلیم کے دوران اقبال نے پانچویں جماعت سے لے کر اپنی تعلیم کے انتہائی درجوں تک
 امتیازی حیثیت حاصل کی اور وظیفہ پایا۔ پھر ساتذہ کی خصوصی توجہ، میر حسن سے لے کر آرنلڈ
 تک، اور آرنلڈ کے تو اقبال شاگردوں کی صف سے نکل کر دوستوں کی صف میں آ گیا تھا۔ اس کے
 علاوہ اقبال شعراء میں وہ خوش نصیب انسان ہے جس کی زندگی ہی میں بے حد قدر کی جاتی تھی
 اور اس کی شہرت و مقبولیت ماضی کے اور معاصر تمام شاعروں کو مات دے گئی تھی اگرچہ یہ
 سب کچھ حق بہ حق دار رسید کے مصداق ہے تاہم اس تمام صورت حال کے قدرتی نتیجے کے طور پر
 اقبال میں کسی حد تک خود پسندی کا ہونا اور کسی نہ کسی صورت پر قرار رہنا ایک سمجھ میں آنے والی بات
 ہے۔ البتہ خاص طور سے اس بارے میں پیش نظر رکھنے کی چیز یہ ہے کہ جس طرح حسن مجاز کی طرقت
 التفات اور اس کے لئے طلب رکھنے کے باوجود شاعر اس میں الجھ کر نہیں رہ گیا بلکہ رفعتوں
 کی جانب کچھ اس انداز سے بڑھا کہ مجازی حسن راہ کا روڑا بننے کی جگہ حصول منزل کے لئے ایک
 توانائی کی صورت اختیار کر گیا۔ اسی طرح اقبال کی خود پسندی بھی مسلسل ارتقا کی سمت مائل
 رہی کبھی خیال گذرتا ہے کہ ابتدائی صورت میں کہیں یہ خود پسندی ہی تو نہیں تھی جو کلام اقبال میں
 مجموعی طور پر عظمت انسان کے یقین کی صورت میں ابھری۔ اقبال کی صالح فطرت اور اس کے

عالی ظرفی کا کمال یہ ہے کہ اس نے خود پسندی کو عیب نہیں بننے دیا بلکہ اسے خود اعتمادی اور خود آگمی و خود شناسی کے مراحل سے گزار کر فلسفہ خودی تک لے گیا۔

یہ بات دلچسپی سے خالی نہیں ہوگی کہ اقبال نے بانگِ درا میں جتنی بار آئینہ کو برتا وہ اس کے باقی تمام اردو اور فارسی کلام سے زیادہ ہے۔ بانگِ درا کے دور میں اقبال کے ذہن پر تصوف کے نظریات غالب ہیں جیسے کہ طوہر اور اس کے متعلقات کے مطالعہ میں ہم دیکھ چکے ہیں گو بعد کے ادوار میں بھی راقبال نے تصوف کو یکسر نظر انداز نہیں کیا البتہ اس میں کسی حد تک ترمیم کر کے اسے اپنے مجموعی فکری نظام اور اجتماعی ملی مقاصد سے ہم آہنگ کرنے کے کوشش ضرور کی، جیسے کہ پہلے ذکر ہو چکا ہے صوفیاء کے نزدیک کائنات بجلے نے خود ایک آئینہ ہے انسان کا دل اس آئینے کی جلابے۔ انسان کے وجود میں قلب کو مرکزی حیثیت حاصل ہے۔ قلب کی اہمیت اسی بنا پر ہے کہ اس میں ذاتِ حقیقی کے جلوے منعکس ہوتے ہیں۔ گویا قلب انسانی حسنِ مطلق کا آئینہ ہے۔ اقبال نے قلب کو اپنے مجموعی کلام میں دیکھ کر تمام اصطلاحات و علامات سے زیادہ برتا ہے۔ اردو کلام میں قلب کا استعمال ۲۵۸ بار ہے جب کہ فارسی کلام میں اسے ۴۳۱ بار استعمال کیا گیا ہے آئینہ قلب کے لئے اردو فارسی شاعری میں عام استعمال ہوا ہے۔ اقبال نے بھی ماضی کی اس شعری روایت کو برقرار رکھتے ہوئے زیادہ تر انہی معانی میں آئینہ کا لفظ استعمال کیا مثلاً

تو بچا بچا کے نہ رکھ اسے تیرا آئینہ ہے وہ آئینہ

کہ شکستہ ہو تو عزیز تر ہے نگاہ آئینہ ساز میں !

اور زبورِ عجم میں ایک جگہ یوں کہا،

جہاں کو راستہ داڑ آئینہ دلِ غافلِ اقبال و است

دلے چستے کہ بینا شد نگاہش بردلِ اقبال و است !

کچھ اور اشعار میں آئینے کا استعمال ملاحظہ ہو:

۵ غارۂ الفت سے یہ خاک سیہ آئینہ ہے
 اور آئینے میں عکس ہمدم دیرینہ ہے
 ۵ حادثاتِ غم سے ہے انساں کی فطرت کو کمال
 غارہ ہے آئینہٴ دل کے لئے گمراہِ ملال
 ۵ جب سے آباد تر عاشق ہوا سینے میں
 نئے جوہر ہوئے پیدا مرے آئینے میں
 ۵ شاید قدرت کا آئینہ ہو میرا دل نہ ہو
 سر میں جب بھردٹی انساں کوئی سودا نہ ہو
 ۵ کتنے بے تاب ہیں جوہر میرے آئینے میں
 کس قدر جلوے تڑپتے ہیں میرے سینے میں
 ۵ بے خبر تو جوہر آئینہٴ ایام ہے!
 تو زمانے میں خدا کا آنٹری پیغام ہے
 ۵ راز اس آتشِ نوالی کا مرے سینے میں دیکھو
 جلوۂ تقدیر میرے دل کے آئینے میں دیکھو
 اور ایک جگہ شکسپیر کو مخاطب کر کے کہا ہے:

حُسنِ آئینہٴ حق اور دلِ آئینہٴ حُسن
 دلِ انساں کو ترا حُسنِ کلامِ آئینہ

خدا صمدِ کلام یہ کہ اقبال کا آئینے کی طرف رجوعِ قلب کی طرف اس کی خصوصی توجہ کو ظاہر
 کرتا ہے قلب کی طرف اس کی خصوصی توجہ عرفانِ ذات اور انساں کی داخلی اور وجدانی صلاحیتوں
 کی طرف شاعر کے میلان کو ثابت کرتی ہے۔ عرفانِ ذات معرفتِ خداوندی کا وسیلہ ہے۔ خدا کی
 معرفت کا یہ داخلی اور وجدانی راستہ اختیار کرنا اقبال کے زندگی کے بارے میں روحانی نقطہٴ نظر

کی دلیل ہے۔

آئینہ کا استعارہ کبھی ایک ایسی آنکھ کے لئے استعمال ہوا جو کثرت جلوہ کی بنا پر حیرت میں کھو کر ساکن ہو گئی ہو۔ مقام حیرت صوفیاء کے نزدیک عشق کی منزل ہے بقول صوفیاء آدم یعنی انسان کامل مقام حیرت پر فائز ہو کر اور دل سے سروکار رکھ کر استغراق فی الذات حاصل کر لیتا ہے۔ اس استغراق فی الذات کے عالم میں آدم یعنی "عبد اللہ" گم ہو جاتا ہے اور اللہ ہی اللہ باقی رہ جاتا ہے۔ اقبال کے کلام میں حیرت میں کھوئی ہوئی آنکھ کے لئے بھی مشبہ بہ کے طور پر آئینہ استعمال ہوا،

آنکھ تیری صفت آئینہ حیران ہے کیا!

نور لگا ہی سے روشن تری پہچان ہے کیا!

لیکن آئینے کے ضمن میں خاص طور سے کلام اقبال میں دیکھنے والا پہلو یہ ہے کہ جہاں اقبال کو اپنے اس محبوب استعارے میں سچی کوئی ایسی بات نظر آئی جو اس کے نظریہ حیات سے ٹکراتی ہو فوراً اس کا اظہار کیا۔ آئینہ دوسروں کو ان کا عکس دکھاتے دکھاتے خود دوسروں ہی میں محو ہو گیا۔ اور اپنی ذات کے حسن و جمال کو فراموش کر بیٹھا تو اقبال نے فوراً خبردار کیا اور آئینے کے اس عیب کی طرف انسان کو متوجہ کر دیا،

مثل آئینہ مشو محو جمال دگر ان!

از دل و دیدہ فرو شوئے خیال دگر ان

فدا کرتا رہا دل کو حسینوں کی اداؤں پر

مگر دیکھی نہ اس آئینے میں اپنی اداؤں نے

اگرچہ آئینے کے بعض منفی پہلوؤں کی طرف دیگر شعراء نے بھی توجہ دی ہے مگر اقبال کی نظر میں آئینے کا عیب خاص ہے کہ وہ دوسروں کے جمال میں محو ہو کر خود کو فراموش کر بیٹھتا ہے اقبال کے مخصوص زاویہ نظر کو سامنے لاتا ہے۔ اسی پہلو کو پہلے ہم طور کے ضمن میں بھی دیکھ چکے ہیں آئینے کے سلسلے میں مزید چند اشعار ملاحظہ ہوں:

حضور رسالت مآبؐ میں عرض کیا ہے:

جہاں از عشق و عشق از سینہ تست

سرودش از مئے ویرینہ تست

جہاں چیزے فی دائم نہ جبریل

کہ او یک جوہر از آئینہ تست

اسی طرح ایک اور جگہ کہا:

پیکرم را آفرید آئینہ اش

صبح من از آفتاب سینہ اش

اور خود آگہی کی صورت ملاحظہ ہو:

چو دیدم جوہر آئینہ خویش

گر فتم خلوت اندر سینہ خویش

اور ذہنی کش مکش کی یہ صورت بھی پیش نظر رہے یہ شعر "تصویر درد" بانگِ در سے لیا گیا

ہے جب کہ ابھی شاعر تلاشِ حقیقت میں گم ہے)

پریشاں ہوں میں مشتِ فاک لیکن کچھ نہیں کھلتا

سکندر ہوں کہ آئینہ ہوں یا گر دکدورت ہوں

یہی وہ سوچ کا بخنور ہے جس سے آگے اقبال کے افکار روشنی کی کرنوں کی مانند چھوٹتے

چلے گئے۔ تشکیک ہی دراصل علم کا پہلا مرحلہ ہے اور ایسے مرحلے ابتدائی کلام میں اکثر و بیشتر آئے

ہیں! "خفقانِ فاک سے استفسار" "خضر راہ وغیرہ قابلِ غور ہیں۔

نعل و جواہر کے ساتھ اقبال کا لگاؤ اردو دیگر مفرد اشعار کے علاوہ صرف الماس کی پختگی اور آب و

تاب کو "اسرارِ خودی" میں استحکامِ خودی کے ضمن میں دو حکایات کے اندر جو ایسی مسلسل اشعار

میں برتا ہے، طور اور آئینہ کو مختلف سیاق و سباق میں برتنا دیگر اسبابِ تعلق کے علاوہ حسن کے

مختلف مظاہر کی طرف شاعر کے میلان کا آئینہ دار بھی ہے۔ حسن کو براہِ راست موضوع بنا کر اس کے بارے میں مستقل نظمیں لکھیں۔

حقیقت حسن، حسن و عشق، سلی، عاشق ہر جانی، جلوہ حسن، بھول کا تحفہ عطا ہونے پر، وغیرہ چند ایسی ابتدائی دور کی نظمیں ہیں جن میں حسن سے متعلق شاعر نے اپنے خیالات کا اظہار کیا ہے اس کے علاوہ مفرد اشعار میں کئی جگہ حسن سے اپنی دلچسپی کو ظاہر کیا۔ ہر جگہ دو پہلو ہیں صاف نظر آتے ہیں ایک تو یہ کہ تمام خارجی مظاہر حسن مطلق ہی کا مظہر ہیں۔ دوسرے یہ کہ اقبال شروع ہی سے حسن کو ایک داخلی حقیقت تسلیم کرنے کی طرف مائل رہا ہے طور پر مثل کلہ تماش حسن کو در یوزوگر کی قرار دینا، آئینے کو دوسروں کے جلووں میں گم ہو کر اپنی حقیقت فراموش کر دینے پر تنبیہ، پروانے کو طوائفِ شمع سے خبر دار کرنا اور گلگو کو پروانے پر ترجیح دینا وغیرہ اسی حقیقت کو آشکارا کرتی ہیں۔ البتہ یہ پیش نظر رہنا چاہیے کہ ایک تو اقبال کے تصور میں حسن کا مفہوم بتدریج وسیع سے وسیع تر ہوتا گیا دوسرے اس کے فکری ارتقاء کے ساتھ ساتھ حسن کے مقابلے میں عشق کی حقیقت زیادہ سے زیادہ شاعر کو اپنی گرفت میں لیتی گئی۔ وحدت الوجود سے وحدت الشہود تک یہ سفر باخدا سے بندے تک شاعر کی مراجعت قابلِ غور ہے یہاں تک کہ شاعر کو مقامِ بندگی میں وہ لذتیں اور وہ رفعتیں نظر آئیں کہ اس کے مقابلے میں شانِ خداوندی، قبول کرنے سے گریزاں ہو گیا عشق ہی کو حقیقت اور اسی کو حسن بلکہ حسن کا خالق قرار دینا دراصل حسن کے بارے میں داخلی نقطہ نظر ہی کی ایک صورت ہے۔ حقیقت حسن داخلی ہے چاہے وہ فارح میں اپنا اظہار مختلف صورتوں میں کرتی ہو۔ ہماری رسائی اس حقیقت تک داخل ہی کے رستے ہو سکتی ہے اقبال کی سوشل کارنچ تجسیم سے تجربہ کی طرف ہے۔ لیکن تجربہ میں گم ہو کر رہ جانا نہیں بلکہ اس میں غوطہ لگا کر نئی قوتیں حاصل کرنا اور پھر پورے عین و اعتماد کے ساتھ عملِ تخلیق میں شامل ہو کر فارح کی تشکیل کرنا اور غالباً یہی اسلامی نقطہ نظر ہی ہے۔ ملاحظہ ہو اقبال کا پانچواں خطبہ، اسلامی تعافیت کی روح۔ اقبال کے شاعری میں حسن کے جن خارجی مظاہر کا ذکر ہے اور جو انسان سے لے کر چاند ستاروں تک پھیلے

ہوئے ہیں ان میں تقدس اور پاکیزگی کا عنصر لازمی اور مشترک ہے۔ ”سور“ کا استعارہ انسانی وجود میں آنکھ کو سب سے زیادہ اہمیت دینا اسی سمت اشارہ کرتے ہیں اس کے ذہن میں پاکیزہ اور کشادہ فضاؤں کا کہاں تک عمل دخل ہے مندرجہ ذیل اشعار سے اندازہ ہو سکتا ہے صحر کے رومان پرور ماحول میں شاعر کا تخیل جس رخ پر مائلتوں کی تلاش میں اڑا ہے۔ اور جو مشبہ بہ شاعر نے برتے ہیں ملاحظہ ہوں:

وہ نمود اختر سیما پانہنگام صبح
یا نمایاں باہر گدوں سے جبین جبرئیل
وہ سکوت شام صحر میں غروب آفتاب
جس سے روشن تر ہوئی چشم جہاں بین فلیل
اور وہ پانی کے چشے پر مقام کارواں
اہل ایمان جس طرح جنت میں گرو سلسیل

اقبال کی تمام شاعری میں حسن کا ادراک سب سے زیادہ باصرہ سے تعلق رکھتا ہے دوسرے نمبر پر سماعت کی حس بروئے کار ہے تیسرے نمبر پر شامہ کی حس ہے لامسہ کہیں مشکل سے ملتی ہے یہی وجہ ہے کہ اقبال کی رومانوی شاعری کی مجموعی فضا میں بدن کی نرمی و گہری کا احساس نہیں ملتا۔ روشن آب و تاب رکھنے والی اور خوبصورت اشیا میں کچھ اور اشیا کو بھی شامل کیا جاسکتا ہے جن کو اقبال نے بار بار استعمال کیا مثلاً شعلہ، شرر، شمع، ستارے، چاند، سورج وغیرہ ان کا سرسری مطالعہ بھی دلچسپی سے خالی نہ ہوگا۔

سب سے پہلے شعلہ و شرر کو بھیجئے شعلہ اور شرر میں شاعر کے لئے باعث کشش روشنی حدت اور حرارت کے علاوہ یہ صفت بھی ہے کہ وہ اپنے آپ کو نمایاں کرنے کی صلاحیت رکھتے ہیں۔ شرر اور شعلے کا باہمی تعلق اقبال کے نزدیک جڑ اور کل کا تعلق ہے۔ شرر کی چمک عارضی اور لمحاتی ہے جو بعض اعتبارات سے فرد کی خودی کے مماثل ہے جب کہ شعلے کی حیثیت نسبتاً مستقل اور مستحکم

ہے جو اجتماعی خودی کی یاد دلاتا ہے شرر کے جلد فنا ہو جانے کے باوصف اقبال کے نزدیک اس کی یہ صفت قابل غور ہے کہ جو لمحہ زندگی کا اسے ملتا ہے، اور اس کے باوجود کہ اس کی زندگی شعلے سے متعارف ہے وہ اپنی ہستی کا ثبوت دے کر مٹتا ہے۔ فرشتے آدم کو جنت سے رخصت کرتے ہوئے اسے شرر قرار دیتے ہیں لیکن اس شرر کی حیثیت یہ ہے کہ:

خورشید جہاں تاب کی عنوتیرے شرر میں

آباد ہے اک تازہ جہاں تیرے مہر میں!

شعلہ کائنات کے مخفی حسن کا خارجی مظہر بھی ہے اور فرد کی آخری تب و تاب کا خارجی مظہر بھی ہے:

تو برنخل کلیے بے مجاہد شعلہ مے ریزی

اور

شعلہ با آخر زہر موم دمید!

ازرگ اندلیہ ام آتش چکید!

شعلہ سینہ من خانہ فروز است ولے

شعلہ ہست کہ ہم خانہ بر اندازے ہمت

شعلہ اور شرر میں جز اور کل کا رشتہ دیکھیے:

غزلے زدوم کہ شاید بنوا فرارم آید

تپ شعلہ کم نہ گرد و گستن شرار!

مسلمان سے مخاطب ہو کر کہا:

وہ شعلہ روشن تر اظلمت گریزان جس سے تھی

گھٹ کر ہوا مثل شررتاے سے بھی کم نور تر

خودی کو نہ دے سیم وزر کے عوض

اور یہ کہ:

نہیں شعلہ دیتے شرر کے عوض!

اور جڑ سے گل کو پھا جانے کے بارے میں کہا:

پیدا ہے فقط حلقہٴ اربابِ جنوں میں
 وہ عقل کہ پا جاتی ہے شعلے کو شر سے
 شعلہٴ خس و خاشاک کو جلا کر اپنی راہ صاف کر لیتا ہے؛
 شعلہٴ نبی باش و خاشاک کے کہ پیش آید لبوز
 فایاں را در حقیقت زندگانی را نیست

اور یہ کہ:

کیونکر خس و خاشاک سے دب جائے مسلمان
 مانا وہ تب و تاب نہیں اس کے شہر میں

جہاں تک شمع کا تعلق ہے اقبال نے اسے اردو کلام میں کم و بیش بیس بار اور فارسی کلام میں تیس بار مختلف مضامین کی ترسیل کے لئے استعمال کیا "شمع" بعض اہم نظموں کا عنوان ہے اور بعض اہم نظموں میں عنوان میں شامل ہے۔ مثلاً "شمع" شمع اور پروانہ، بچہ اور شمع، شمع اور شاعر، پہلی تین نظموں میں شمع ابتدا میں خود موضوع ہے۔ وہ حسنِ مطلق کا منظر ہے انسان اور شمع میں اس لحاظ سے صرف اتنا فرق ہے کہ شمع میں شعلہٴ نوز ظاہر ہے جب کہ انسان میں یہی شعلہٴ مستور ہو گیا ہے۔ شمع اپنی اصل سے جدا ہونے کے سبب جلتی ہے۔ جلتا اس کا مقدر ہے، خود جلتی ہے دوسروں کو روشنی دیتی ہے لوگ اس کی روشنی کے شیدا ہیں، لیکن آنسوؤں کا مفہوم سمجھنے میں دلچسپی نہیں رکھتے۔ اس لحاظ سے شمع کو یا بتدریج ایک ایسا مستعار منہ بنتی چلی جاتی ہے جس کا مستعار خود شاعر ہے "شمع اور شاعر" میں تو شمع نے واضح طور پر ایسے شاعر کا روپ دھار لیا ہے کہ جلتا ہے اور جلتے رہنا اس کی فطرت ہے۔ اسے پردانوں کو اپنے قریب کرنے کا شوق نہیں۔ بلکہ پردانوں کا جلتا شمع کے داخلی بے ساختہ سوز کا ایک قدرتی حاصل ہے۔ آگے چل کر یہ نظم خود اقبال کی مستقبل میں سامنے آنے والی شاعری کا مختصر منظوم دیباچہ بن گئی

ہے مذکورہ مستقل نظموں کے علاوہ مختلف مغزداشعار میں شاعر نے اسے مستعار رمز اور مشبہ بہ کی صورت میں بڑی خوبصورتی سے استعمال کیا۔ شمع کی صفات کا ابتدائی اور بنیادی تصور باگن دریا کی ابتداء میں بچے کی دعا سے ملتا ہے۔

لب پہ آتی ہے دعا بن کے متن امیری
زندگی شمع کی صورت ہو خدایا میری
دور دنیا کا مرے دم سے اندھیرا ہو جائے
ہر جگہ میرے چمکنے سے اجالا ہو جائے

اس طرح اقبال نے شمع کے ساتھ خود کو جو ابتداء میں وابستہ کیا یہ وابستگی آخر تک برقرار رہی۔ اردو شاعری میں آخری بار شمع کو مشبہ بہ کے طور پر مرد بزرگ کے عنوان سے نظم میں یوں استعمال کیا ہے۔

انجن میں بھی میسر رہی خلوت اس کو
شمع محفل کی طرح سب سے جدا سب کا رفیق

اس شعر میں دیگر صفات کو قائم رکھتے ہوئے جس خاص صفت میں شمع کا استعمال ہوا ہے یعنی خلوت میں خلوت اور جدائی میں رفاقت یہ اللہ تعالیٰ کی صفت بھی ہے اور یہی صفت انسان کی شخصیت میں بھی منعکس ہوتی ہے۔ اگر ہم شمع کی ان جملہ صفات کو جمع کریں جن کی بنیاد پر شعرا نے اپنے اشعار کو اس سے روشن کیا اور ان میں اقبال کی دریافت شدہ صفات کو بھی شامل کر لیں تو ہمارے سامنے خود اقبال کی کم و بیش وہ صفات آجاتی ہیں جو اس کی شخصیت سے ظہور پذیر ہوتی رہیں یا کم سے کم جن کو پیکر کرنے کی شاعر کو بے حد آرزو رہی اور زندگی نے مہلت نہ دی۔ اگر ہم اقبال کے شخصی حالات و کوائف اس کے افکار اور اس کے فن کو سامنے رکھیں تو لگتا ہے جیسے اللہ تعالیٰ نے اقبال کی یہ دعا سن لی کہ کل زندگی شمع کی صورت ہو خدا یا میری۔ وہ خود ہمیشہ جلتا رہا مگر دوسروں کو روشنی بانٹتا رہا۔ خلوتوں میں اس کے استغراق فی الذات کا اور جدائیوں

میں اس کی رفیقوں کا تماشا جن لوگوں نے دیکھا وہ اس بات کی گواہی دیں گے۔ لیکن جہاں اقبال نے شمع کو اپنی ذات سے جدا کیا اور پروانے کو فرد کا استعارہ بنایا وہاں ایسے اشعار بھی ملتے آئے:

بطوف شمع چوں پروانہ زلیستن تاکے

زغولیش این ہمہ بیگانہ زلیستن تاکے

ایسے مقامات پر گمان گزرتا ہے جیسے شمع کی گرفت شاعر کے جذبات و احساسات پر کمزور پڑتی جا رہی ہے لیکن حقیقت یہ ہے کہ اقبال کسی فرد کو کسی ایسے عمل کی اجازت نہیں سکتا جس سے اس کی انا کو ضعف پہنچتا ہو وہ شمع کو ہر پروانے کے اندر روشن کر دینے کا متمنی ہے۔ عشق کی انتہا یہ ہے کہ عاشق معشوق ہو جائے۔ اور راہی منزل بن جائے۔

پروانہ بے تاب کہ ہر سوتلگ و پو کر د

بر شمع چنان سوخت کہ خود را ہمہ او کر د

شمع کے سلسلے میں چند اشعار ملاحظہ کیجئے:

حسن ہو کیا خود تا جب کوئی عامل ہی نہ ہو

(صدائے درد بانگِ در)

شمع کو جلنے سے کیا مطلب جو محفل ہی نہ ہو

ہو شمع بزمِ عیش کہ شمع مزار تو

(شمع بانگِ در)

ہر حال اشکِ غم سے رہی ہمکنار تو

لگی تبسم کہ رہا تھا زندگانی کو مگر

(غزلیات بانگِ در)

شمع بولی گریہ غم کے سوا کچھ بھی نہیں!

دم طوف کر ملک شمع نے یہ کہا کہ وہ اثر کہن

نزدی حکایت سوز میں نہ مری حدیث گذار میں

(غزلیات بانگِ در)

فروزاں ہے سینے میں شمعِ نفس
 مگر تابِ گفتار کتنی ہے بس !
 درجہاں شمعِ حیات افروختی !
 بندگانِ وا خواجگی آموختی ! !
 اُن کے شمعِ شبستانِ حرم !
 حافظِ جمعیتِ خیر الامم !
 اشکِ خود بر نو لیش می ریزم چوں شمع
 باشب یلدا در آویزم چوں شمع

(ساتی نامہ - بال جبریل)

(مخضور حرۃ للعالمین)

(مخضور فاطمۃ الزہراء)

(مخضور ملتِ اسلامیہ)

من کہ بہر دیگراں سوزم چوں شمع
 بزمِ خود را گریہ آموزم چوں شمع
 شمع را سوز عیان آموختم
 خود نمان از چشمِ عالم سوختم

(دعا)

دعا کے مندرجہ بالا آخری دو اشعار کو شاعر کے آغاز کی دعا کا "زندگی شمع کی صورت
 ہو قد یا میری" کے ساتھ رکھ کر پڑھنے سے ان فاصلوں کا اندازہ ہوتا ہے جو شاعر نے شروع سے
 آخر تک ذہنی اور روحانی طور پر طے کئے شروع میں شاعر کی کتاب ہے کہ اس کی زندگی شمع جیسی
 ہو اور آخر میں نہ صرف یہ کہ شمع کا سوز و سازا سے عطا ہو گیا ہے بلکہ وہ شمع کو سوز دگاڑا سکھانا
 ہے۔ اس سے پہلے کہ شمع کی کثرت کی جائے اقبال کا یہ مشورہ بھی پیش نظر رکھنا چاہیے جس میں
 وہ علم و آگہی کو جنونِ عشق اور عجزِ موسیٰ کی آگ میں جھونک دینا چاہتا ہے :

شمع خود را ہم جو رومی بر فروز

روم را در آتش تب ریز سوز

جب ہم شمع سے گذر کر ستاروں کی طرف متوجہ ہوتے ہیں تو بے شمار اور متنوع کہنیں

اس استعارے سے پھوٹی نظر آتی ہیں۔ اقبال نے اپنے جذبات و افکار کے کئی ایک نازک گوشے ستارے کی وساطت سے ظاہر کئے۔ ”صبح کا ستارہ“ ”اختر صبح“ ”چاند اور ستارے“ ”دو ستارہ“ ”دو ستارے“ ”بزم انجم“ ”شبم اور ستارے“ ”ستارے کا بیعیم“ ”اردو میں اور“ ”افکار انجم“ ”سرود انجم“ ”زمزمہ انجم“ ”فارسی میں مستقل نظیں ہیں مفرد اشعار میں جہاں ستارے کو مشبہ بہ مستعار منہ وغیرہ کی صورت میں برتاواہ اس کے علاوہ ہے۔ اقبال کے نزدیک ستارہ انسان کا قدیم سے رہبر بھی ہے۔ اے ستارے تیرے قہمتوں کے تم کو یہ جلتے ہیں مگر جب اقبال نے آگے چل کر اس خیال کو رد کر دیا اور اپنی رائے یوں دی کہ سے

ستارہ کیا میری تقدیر کی خبر دے گا

وہ خود فراتنی افلاک میں ہے خوار و زبوں

کسی جگہ اقبال نے ستارے کو حسن کا منظر سمجھتے ہوئے اسے اپنے زوال سے لرزتے دکھایا ہے۔ کہیں اس کو یہ سمجھانے کی کوشش کی ہے کہ زندگی کا اصول ہی یہ ہے:

عہ
اجل ہے لاکھ ستاروں کی اک ولادت مہر

کہیں ستارے چاند سے شکایت کرتے ہیں کہ ہمیشہ چلتے رہنے سے وہ تھک چکے ہیں۔

کہیں اقبال نے اس خیال کو ستاروں سے ادا کرایا ہے کہ:

بے تاب ہے اس جہاں کی ہر شے

کہتے ہیں جسے سکون نہیں ہے!

اور پھر چاند کی وساطت سے ستاروں کو یہ سمجھانا چاہا ہے کہ زندگی جنبش سے ہے اور قرار میں موت ہے کبھی صبح کا ستارہ جس کا وقت اور بھی کم ہے مایوسی سے کہتا ہے:

بسا ڈکیا ہے بجلا صبح کی ستارے کی

نفس جناب کا تابندگی شمرے کی

کبھی ستارہ اختر بننے کی بجائے گوہر بننے کی خواہش کرتا ہے۔ اس تمام صورت حال سے

اندازہ ہوتا ہے کہ بانگِ درا کی حد تک اقبال کو حسن کی ناپائیداری کا شدید احساس ہے۔ اگرچہ وہ فکرِ مئی، طور پرچہ، جوازِ ڈھونڈ چکا ہے اور مسلسل ڈھونڈ رہا ہے لیکن جذباتی اعتبار سے اس ناپائیداری پر وہ خود بھی مطمئن نہیں فارسی کلام میں بھی ناپائیداری کا احساس ایک حد تک کھٹک رہا ہے مگر ستارہ کو زیادہ تر گلہ اپنی کیساں اور انقلاب سے عاری زندگی کا ہے اور اس سلسلے کے مقصد سفر کا ہے جس کی کوئی منزل نہیں ایسی زندگی جس میں کوئی انقلاب نہیں اور جس کی کوئی منزل نہیں اس کی جگہ ”نہود جاوداں“ زیادہ بہتر ہے۔ (افکارِ انجم، رسیم مشرق) مگر ذرا آگے چل کر ”سرودِ انجم“ کے عنوان سے جو نظم ہے اس میں انہیں نسبتاً مطمئن دکھایا ہے کہ جیسے وہ حقیقت حال تک پہنچ چکے ہوں۔ اب ان کے لئے نظام“ میں زندگی اور تہرام میں مستی کا احساس ہوتا ہے اور وہ اپنی اسے حالت پر کہ ”مئی نگیم دے رویم“ فخر کا اظہار کرتے ہیں کہ انہوں نے ”علیوہ گے شمود“ سے لے کر ”شیلوہ بت گری کے خلتے اور خاکِ تموش کے نروش میں“ آنے تک کے تمام احوال کا مشاہدہ کیا۔ گویا اقبال ستاروں کی وساطت سے اپنے اندر کے اس اطمینان اور کسی حد تک اقتدار کا اظہار کر رہا ہے جو ایک صاحبِ ولی فلسفی کی حیثیت میں علم و آگہی نے اسے عطا کیا۔ اسی نظم میں جو فنی اعتبار سے اقبال کی بہت اچھی نظموں میں شمار کی جاسکتی ہے ستاروں سے یہ کہلو کر کہ:

کار سال تو پیشِ مادے

زمان کے بارے میں اپنے اس خیال کو ظاہر کیا ہے کہ مادی اجسام اور لوزی اجسام کا وقت مختلف ہوتا ہے۔ علم و آگہی سے عطا ہونے والے جذبہٴ افتخار پر شاعر اکتفا نہیں کرتا سفر جاری ہے یہاں تک کہ ”جاوید نامہ“ میں ستاروں سے انسان کے اعلیٰ مرتبے کو اس طرح تسلیم کرایا ہے:

عقل تو حاصلِ حیاتِ عشق تو سرکائنات

پیکرِ خاکِ خوشی بیا ایں سوئے عالمِ جہات

زہرہ و ماہ و مشتری از تو رقیب یک دگر از پئے یک نگاہے تو کش کش تجنیات

اور اس طرح انسان کے مرتبے کو تسلیم کرنے کے بعد اسے مشورہ دیتے ہیں کہ:

شام و عراق و ہند و پارسیں خوب نبات کردہ اند

خوب نبات کردہ راتلخی آرزو بدہ ! تاکہ

تاہم بلمدوم معرکہ بنا کند

لذت سیل تندرو بادل آب جو بدہ !

اور پھر ستارے مسلسل میری و قیصری کے مقابلے میں فقیری، طنطنہ سکندری کے مقابلے میں و بدیہ قلندری، سحر سامری کے مقابلے میں جذبہ کلیم اور قاہری کے مقابلے میں دلبری کی فضیلت کا اعلان کرتے چلے جاتے ہیں اور اس طرح اقبال اپنے اس محبوب استعارے کی وساطت سے گویا اپنے افکار و جذبات کا خلاصہ پیش کرتا نظر آتا ہے۔ اقبال نے ستارہ، کوفارسی کلام میں کم و بیش باسٹھ بار استعمال کیا۔ شروع میں اقبال کی اداسی اور بے قراری ستاروں کی زبان سے بولتی ہے اور آخر میں اقبال کی خود اعتمادی اور رازِ حقیقت سے آگہی بولتی نظر آتی ہے۔

ستاروں کے بعد جب ہم چاند کے استعمال پر غور کرتے ہیں تو کچھ مزید انکشافات ہوتے ہیں۔ یہ تو اقبال کی اردو فارسی تمام تر شاعری سے ثابت ہے کہ وہ ایک بہت نچرے ہوئے جمالیاتی شعور کا مالک تھا۔ چنانچہ چاند کے جادو سے اس کا پنج کر نکل جانا ممکن ہی نہیں تھا۔ یوں لگتا ہے کہ چاند کے غاروں میں بھی شاعر ایک عرصے تک کسی گہرے مراقبے میں محو رہا۔ چاند کی روشنی ستاروں سے زیادہ دلکش اور واضح ہے۔ اس میں ایک طرح کی ٹھنڈک اور فرحت کا احساس ہوتا ہے۔ چاند گویا عالمِ فطرت کے جمالیاتی پہلو کا مظہر ہے۔ ٹھنڈی روشنی کا تصور ماں کا تصور ہے۔ اگرچہ اقبال نے اپنی مجموعی شاعری میں جمال کے مقابلے میں جلال کو زیادہ اظہار ہے اس کے اسلوب میں انسانی کشش سے زیادہ مردانہ حسن کا شعور ابھرتا ہے لیکن ایک تو شروع کے زمانے میں جمالیاتی پہلو غالب نظر آتا ہے میری مراد اردو کلام سے ہے اور اردو کلام میں جمالیاتی خصوصیات کے در کے ابتدائی کچھ حصے۔ دوسرے جب اقبال کے افکار پر جلال پھلکا گیا اس

دور میں بھی میں ایسا کم ہی نظر آتا ہے کہ جلالِ جمال سے خالی ہو۔ اقبال کے تمام تراسلوب و افکار کا نچوڑ اس کامرد مومن کا تصور ہے اور مرد مومن جہاں دریاؤں کے دلوں کو دہلا دینے والا طوفان ہے وہاں وہ ایسی شبنم بھی ہے جس سے جگر لالہ میں ٹھنڈک ہو۔ اس میں فولاد اور لاشعیم کی متفاد صفات بیک وقت موجود ہیں جو حسب موقع بروئے کار آتی ہیں جتنا چاہے چاند بھی جو جالیاتی پہلو کا مظہر ہے اقبال کے جذبات میں مددِ جزیرہ ضرور پیدا کرتا ہے۔ اردو کلام میں اقبال نے اس کا ذکر تقریباً انہی باریک ہے چاند جو اقبال کی شخصیت کی روحانی جہت کو واضح کرتا ہے مستعار متہ یا مشبہ بہ جس صورت میں استعمال ہوتا ہے شعر میں اپنی چاندنی کھیر جاتا ہے ذیل کے دو شعر ملاحظہ ہوں:

تو مری رات کو مہتاب سے محروم نہ رکھو

تیرے پیمانے میں ہے ماہِ تمام اے ساقی

اور فارسی میں تقریباً اسی خیال کو یوں برتا ہے:

خیز و درجام شرابِ تاب ریز!

بر شے اندیشہ ام مہتاب ریز

احساس کی شدت اور طلب کا خلوص دونوں شعروں میں چھلک رہا ہے۔ اردو کلام میں

”ماہِ نو“ چاند، ”چاند اور تارے اور ”چاند“ مستقل نظیہں ہیں جب کہ فارسی میں ”فلکِ قمر“ کا ذکر

آیا ہے جہاں قمر بجائے خود موضوع نہیں پہلی نظم میں جو ”ماہِ نو“ کے عنوان سے ہے ایک بند میں سے

نویسورت تشبیہوں سے چاند کی تصویر کو واضح کیا گیا ہے مثلاً:

چرخ نے بالی چڑالی ہے عروسِ شام کی

نیل کے پانی میں یا مچھلی ہے سیمِ خام کی

دوسرے بند میں چاند کے سفر کی جہت کون سی ہے منزل کیا ہے اس قسم کے

سوالات میں اور آخر میں زمین سے اپنی بے زاری کا اظہار کر کے چاند سے ساتھ چلنے کی

تواہش ہے کیونکہ:

نور کا طالب ہوں گھبراتا ہوں اس سستی میں

طفک سیاب پا ہوں کتب ہستی میں

نور کی طلب زمین سے ٹپتے رشتے اور زندگی کو سمجھنے کی طلب ظاہر ہے۔ بانگِ درا ہی میں اس کے بعد آنے والی نظم ”چاند“ میں اگرچہ چاند کے سراپا نور ہونے اور اپنے ظلمت ہونے کا احساس موجود ہے لیکن شاعر اپنے اور چاند کے مابین کئی مماثلتیں بھی ڈھونڈ نکالتا ہے اور آخر میں چاند پر اپنی برتری اس بنا پر ظاہر کرتا ہے کہ مجھے اپنی منزل کا علم ہے جب کہ تو منزل سے آگاہ نہیں اسی نظم میں ”نودی“ کا شعور ابھر رہا ہے۔ چاند کا سورج کی روشنی کا محتاج ہونا اور پھر سورج کے مقابلے میں اس کی روشنی کا کچھ جانا اسی احساس کی طرف اشارہ کرتا ہے۔

بانگِ دراکے اے اصغر پر ”چاند“ کے عنوان سے جو نظم ہے اس میں بھی چاند کے حسن و جمال کو فطرت کی آبر و قرار دے کر اپنے اور اس کے مابین مشترک بعض پہلو تلاش کئے ہیں اور آخر میں واضح کیا ہے تو بھی اور فطرت کی ہر شے اسی نورِ حقیقی کی مظہر ہے جن کی تجھے تلاش ہے:

صحرادشت و در میں کسار میں وہی ہے

انسان کے دل میں تیرے رخسار میں وہی ہے

لگتا ہے جیسے شاعر طلبِ حق میں آسمان سے زمین کی طرف مراجعت کا آغاز کر چکا ہے کہ اس کو اللہ تعالیٰ کا جلوہ اب غوغائے زندگی میں پوشیدہ نظر آتا ہے ”ہلالِ عید“ میں چاند سے لگاؤ ”نشانِ ملت“ کی علامت ہونے کی بنا پر ہے اسے دیکھ کر اقبال ملتِ اسلامیہ کے دورِ سرِ دژ کے تصور میں کھو جاتا ہے لیکن ساتھ ساتھ مسلمانوں کی موجودہ حالت سے اس کا موازنہ بھی کرتا جاتا ہے۔ مجبوری طور پر نظم میں دکھ اور غم کا احساس واضح ہے۔ مغرب والوں کی ترقی اور اقتدار اور اس کے مقابلے میں مسلمانوں کے زوال کا شدید احساس ہے۔ تہ کوں کے خلافت کو ترک کرنے کا بھی شاعر کو دکھ ہے اور اس کو مسلمانوں کی سادگی اور انبیاء کی عیاری پر محمول کرتا ہے۔

ان نظموں میں اگرچہ چاند بجائے خود ایک موضوع ہے لیکن چاند شاعر کے ذہن میں جس قسم کے خیالات جگاتا ہے ان سے نہیں ان ابتدائی حالتوں کا اندازہ ہوتا ہے جس سے گذر کر اقبال اقبال بنا اور ساتھ ہی کچھ دھندلے خطوط کی صورت میں ان جہتوں کا اندازہ بھی ہو جاتا ہے جدھر اپنے آئندہ کے سفر میں شاعر نے رخ کیا چاند کے مطالعے میں دلچسپ بات یہ ہے کہ چاند کا استعمال اردو شاعری میں زیادہ ہے یا اردو شاعری کے ابتدائی دور تک چاند کی طرف اقبال کی توجہ زیادہ ہے لیکن جوں جوں وہ آگے بڑھتا ہے یہ توجہ کم ہوتی جاتی ہے۔ یہاں تک کہ فارسی میں اس کو صرف نو یا دس بار بربت ہے اس کے کچھ اسباب سمجھ میں آتے ہیں مثلاً چاند ہویا ستارے وہ فطرت کے جمالیاتی اشارے ہیں اقبال کو اگرچہ شاعر ہونے کے ناطے جمالیات سے گہرا لگاؤ تھا لیکن یہ لگاؤ فکری ارتقاء کے ساتھ ساتھ کم ہوتا جاتا ہے اور جس قدر ہے اس کا مفہوم وسیع تر ہوتا جاتا ہے دوسرے زمین کے ساتھ شروع میں اقبال کے رشتے جو کمزور ہوئے ہندوستان اور مجموعی عالم اسلام کی صورت حال نے اسے جو ادا سی اور ایک حد تک مایوسی عطا کی اس کی بنا پر زمین اسے اندھیروں کی آماجگاہ لگتی ہے تو قدرتی طور پر اس کی نظر آسمان کی طرف اٹھتی ہے اور چاند ستارے اس کو اپنی طرف زیادہ سے زیادہ متوجہ کرتے نظر آتے ہیں۔ اجرام فلکی کی روشنی رات کے اندھیروں کے پس منظر میں ہی اجاگر ہوتی ہے لیکن آگے چل کر مایوسی امید میں بدل جاتی ہے اندھیروں کا شعور کم ہوتا جاتا ہے اور مستقبل کا یقین سورج کے مانند ابھرتا چلا آتا ہے تو بالکل قدرتی ہے کہ چاند اور ستاروں کی روشنی مدہم پڑ جائے اور ایسا ہی ہوا بتدریج اقبال کی توجہ چاند سے مٹتی گئی یا ننگ دریا کے ابتدائی حصوں میں شاعر کی مایوسی کا عالم یہ ہے:

میں ترے چاند کی کھیتی میں گھر لو تا ہوں

پھپ کے سانوں سے مانند سحر و قاپوں

اور اس نظم کے آخری شعر میں شاعر نے زمین سے مایوس ہو کر آسمان کی طرف متوجہ

ہونے کا سبب واضح کر دیا ہے کہ:

ضبط پیغام محبت سے جو گھبراتا ہوں!

تیرے تابندہ ستاروں کو سنا جاتا ہوں

لیکن یہ کیفیت بال جبریل اور ضرب کلیم میں بدل گئی ہے اگرچہ کہیں کہیں ”عروسِ قمر“ وغیرہ کی ترکیب سے چاند کے ساتھ شاعر کی جمالیات کے رشتے سے وابستگی کا احساس ہوتا ہے لیکن اب حقیقی توجہ انسان کی طرف ہے۔ چاند زیادہ سے زیادہ ایک وجود ہے اور اس کو بھی تمثیل کے طور پر یعنی ثانوی حیثیت دی گئی ہے۔ اصل خودی ہے جو چاند میں کرن کی طرح اور سنگ میں شرر کے مانند ہے اور رنگ میں ڈوب کر بھی اپنی بے رنگی کا اثبات کر رہی ہے:

کرن چاند میں ہے شرر سنگ میں

وہ بے رنگ ہے ڈوب کر رنگ میں

گویا اس دور میں اور بعد کے تقریباً تمام ادوار میں سوائے بال جبریل کے بالکل آغاز

کے جہاں چاند کو انسان کا مشبہ بہ بنایا ہے اور جس سے چاند سے جذباتی وابستگی کا اشارہ ملتا ہے۔ چاند ہو یا ستارے انسان کی منزل کی راہ میں گردوغبار نظر آتے ہیں بال جبریل کی بھٹی منزل کا شعر ملاحظہ ہو جس میں ابھی چاند کا بھرم قائم ہے:

عروجِ آدمِ خاکی سے انجم سے جلتے ہیں

کہ یہ ٹوٹا ہوا تارہ مہِ کامل نہ بن جائے

یا یہ شعر کہ:

مدت سے ہے آوارہ افلاک مر افکر

کرتے تو اسے چاند کے خاروں میں نظر بند

اگے صورت حال کچھ اس طرح ہے:

فضا تری مہ و پروین سے ہے ذرا لگے قدم اٹھایہ مقامِ آسماں سے دور نہیں

مہ و ستارہ مثال شرارہ یک و دلفنی
مئے خودی کا ابد تک سرور رہتا ہے

اجرام فلکی میں البتہ ”سورج“ کی گرفت شاعر پر تقریباً آخر تک قائم رہی۔ اردو کلام میں سورج اور چاند کا ذکر تقریباً برابر ہے بلکہ چاند ستاروں کی طرف توجہ کچھ زیادہ ہی ہے اردو کلام میں سورج کو جہاں پھیا سٹھ بار بتا لیا ہے وہاں چاند اور ستاروں کا ذکر سو بار کے لگ بھگ ہے۔ مگر جوں جوں ہم بانگِ دراز سے آگے گذرتے ہیں یہ صورت حال بدلتی جاتی ہے۔ فارسی کلام میں سورج آفتاب مہر وغیرہ کو ایک سو ستہ بار بتا ہے جب کہ چاند (قمر) یا ”مہ“ کا استعمال صرف تقریباً آٹھ بار ملتا ہے۔ ان استعاروں کے مطالعہ سے ہمیں شاعر کے بتدریج فکری ارتقاء کا سراغ ملتا ہے جیسے کہ پہلے ذکر کیا جا چکا ہے۔ چاند فطرت کے جمالیاتی پہلو کا مظہر ہے جب کہ سورج میں ”جلال“ کا پہلو زیادہ نمایاں ہے۔ چاند سے سورج کی طرف شاعر کے میدانِ کارخ اس کے جمال سے جلال کی طرف بڑھنے کا ایک داخلی ثبوت ہے۔ ارتقاء کی اس جہت کو ہم گذشتہ صفحے میں دیگر مستعار منہ اور مشبہہ کے مطالعے کے دوران دیکھ چکے ہیں پتہ چلتا ہے کہ جوں جوں شاعر افکار و خیالات کی دنیا میں آگے قدم رکھتا گیا زندگی کی جمالیاتی قدریں اس پر اپنی گرفت کمزور کرتی گئیں اور ان کے مقابلے میں شاعر کے سلمے قوت، طاقت اور ہیبت و جلال کی قدریں ایک زیادہ مستحکم حیثیت میں ابھرتی چلی گئیں یہ بات بھی دلچسپی سے غالی نہیں ہوگی کہ سورج اور اس کے متبادل الفاظ آفتاب مہر نور شید وغیرہ میں سے اقبال نے سب سے زیادہ ”آفتاب“ کو برتا ہے ”سورج“ کا لفظ اردو کلام میں بھی دو چار بار سے زیادہ نہیں آیا۔ ایک تو اس سے ہندوستانی زبانوں کے مقابلے میں فارسی عربی کی طرف زیادہ رجحان کا اندازہ ہوتا ہے۔ دوسرے ایک ہی معانی کے حامل لیکن مختلف وزن رکھنے والے الفاظ میں سے بعض کو ترجیح دینا شاعر کی کبھی ایک فنی مجبوری بھی ہوتی ہے اردو میں جو کجریں رائج ہیں وہ ہندی بھاشا کی نہیں فارسی عربی کی ہیں۔

ہر بحر کا مجموعی وزن جن مفرد اور مرکب ساچنوں سے بنتا ہے انہی ساچنوں میں درست ٹیٹھے والے الفاظ استعمال کئے جاسکتے ہیں اقبال کا "آفتاب" کو زیادہ استعمال کرتا اس لئے بھی ہو سکتا ہے کہ اس نے زیادہ تر جو بحر میں اختیار کیں ان میں آفتاب آسانی سے استعمال ہو سکتا تھا۔ اس کے علاوہ "آفتاب" کی مجموعی صوت بمودی ہے اور ادا کرتے ہوئے بلند یوں کی طرف بڑھتی محسوس ہوتی ہے یہ مناسبت زمین سے آفتاب کی ظاہری جہت سے بھی مناسبت رکھتی ہے۔ آفتاب کی آواز میں ٹھہراؤ کا احساس ہوتا ہے جو سونچ بچا کو ظاہر کرتا ہے جب کہ خورشید میں جوت کی نسبتاً تیز حرکت ہے جو زیادہ بہاؤ اور روانی کا احساس دلاتی ہے۔ آفتاب کو اقبال نے جہاں اردو میں تینیس بار استعمال کیا وہاں خورشید کا استعمال تقریباً اٹھائیس بار ہے اور فارسی میں جہاں آفتاب کو نوے بار برتا ہے وہاں خورشید کو صرف ستائیس بار استعمال کیا ہے۔ سونچ بچا اور حرکت کا یہ باہمی تناسب جو ہم آفتاب اور خورشید کے مطالعے سے اخذ کرتے ہیں اگرچہ کوئی ایسا کلیہ تو نہیں جس کے مطابق اردو کلام میں حرکت کا اور فارسی کلام میں سونچ کا عنصر زیادہ ثابت ہوتا ہے اس طرح کا تقابل دلچسپ ضرور ہے۔ آئیے ہم مختصر طور پر یہ بھی دیکھتے چلیں کہ "سورج" نے کن صفات کی بنا پر شاعر کو اپنی طرف مسلسل متوجہ رکھا سورج روشنی کا سرچشمہ بھی ہے اور حدت اور حرارت کا منبع بھی ہے۔ روشنی استعارہ ہے ترقی اور خوشحالی کا جب کہ حدت اور حرارت زندگی کی حرکت کو ظاہر کرتی ہیں۔ اقبال نے ہمیشہ مرد مسلمان میں سبوں کا گداز اور دنوں کی تپش طلب کی ہے "گداز" ایک جمالی کیفیت ہے جب کہ "تپش" جلال کو ظاہر کرتی ہے جس طرح چاند جمالیاتی پہلوؤں کا حامل ہے اور رات سے متعلق ہے جب کہ سورج جلال کی علامت ہے اور دن کو وجود میں لاتا ہے۔ سورج کی تیز روشنی عام آنکھ کی گرفت میں نہیں آتی اس کے آگے شمع و شعلہ و شہرہ یوں یا ستارے اور چاند اپنی ہستی کھو بیٹھے ہیں چاند اپنی چاندنی میں سورج کا محتاج ہے جب کہ سورج خود کسی کا محتاج نہیں۔ آفتاب زائیدگان نور کا تاجدار ہے، زندگی کی ہر شے کا پروردگار ہے۔ نہ اس کی ابتداء ہے نہ انتہا۔ اس میں سوز بھی ہے

اور ساز بھی ہے اس کی روشنی نیند کی قاطع ہے۔ نیند جو سکون و سکوت کا وقفہ ہے اقبال کی مشہور مثنوی ”پس یہ باید کہ دے اقوام شرق“ میں شامل خطاب بہ مہر مالمتاب ”ملاحظہ کیجئے جس میں اقبال نے ان اسباب کی جانب اشارہ کیا ہے جن کی وجہ سے آفتاب اس کا پسندیدہ مستقل استعارہ رہا ہے چند اشعار یہاں دیئے جاتے ہیں:

اے امیر قافور لے مہر میرا! می کنی ہرزہ را روشن ضمیر

از تو این سوز و سرور اندک بگوید از تو ہر پویشیدہ را ذوق نمود

پر تو تو ماہ را مہتاب داد لعل را اندر دل سنگ آب داد

لالہ را سوزِ دوون از فیض تست در رگ او موج توں از فیض تست

خوش بیا صبح مرا آورده ہر شجر را نخل سینا کردہ

اور اپنے ساتھ تقابل کرتے ہوئے کہا:

تو فروغِ صبح و من پایاں روز

در ضمیر من چہ راستی بہ فروز

تعماد کیجئے:

تیرہ خاکم را سراپا نور کن

در تجلی ہائے خود مستور کن!

کیونکہ:

تا بروز آرم شب افکارِ شرق

بر فروزم سینۂ اجمارِ شرق

تاکہ مشرق کے حریت پسندوں کی خام آواز کو میں نچنگی دے سکوں اور گردشِ ایام کا رخ بدل ڈالوں اور اگلے اشعار میں اہلِ انِ مشرق کی کمزوریوں کی طرف اشارہ کرتے ہوئے آخر میں لکھا کہ جب تک پہلا افکار کی تطمیر نہ ہو جائے تغیر فکر کا مرحلہ نہیں آتا۔ اقبال کے

اُردو کی ایک مشہور نظم ”طلوعِ اسلام“ ہے اس کے عنوان سے ظاہر ہے کہ ”طلوع“ کی صفت اسلام کے ساتھ شامل کر کے گویا سوزِ کومستعار منہ قرار دیا ہے۔ مضمون کے شروع میں زیر بحث شعر:

وادی کسار میں غرقِ شفق ہے سحاب

لعل بدخشاں کے ڈھیر چھوڑ گیا آفتاب

میں مجھ دکھ چکے ہیں کہ یہاں بھی آفتاب اس آئین حیات کی علامت ہے جن نے مسلمانوں کے لبوں میں رنج لیں کر دنیا کو رنگینوں اور توانائیوں سے مالا مال کر دیا سوزِ گویا آنے والی صبح کی بشارت ہی نہیں دیتا ماضی کے روشن اور پُر نور لمحوں کی یاد بھی دلاتے ہیں اس طرح یہ لفظ بتدریج اقبال کے ذہن میں اسلام اور اس کی عطا کردہ روشنی کی علامت بنتا چلا گیا اور یہی وہ راز ہے کہ کیوں اقبال باقی اجرامِ فلکی کے مقابلے میں اس کے ساتھ اپنی مستحکم وابستگی کو برقرار رکھتا ہے ذیل کے چند اشعار سے مزید اس بات کا ثبوت طلب ہے حضور رسالت مآب میں عرض کیا ہے:

نم درنگ از دمے بادے نجوم ز فیض آفتابے تو برویم

شب ہندی غلاماں را بحر نیست بایں خاک آفتابے را گذر نیست

بماکن گوشہ چشمے کہ در شرق مسلمانے نہ ما بیچارہ تر نیست

سلطان محمود غزنوی کے مزار پر اپنے افکار و تھورات کے بارے میں کہا:

رخ نمود از سینہ ام آں آفتاب

پردگی با از فروغش بے حجاب

اور مہر گردوں کی خالص موضوعی حیثیت کو رد کرتے ہوئے گویا اسکی علامتی حیثیت کو یوں ثابت

مہر گردوں از جلاش در رکوع

از شعاعش دوشش می گرد طلوع

کیا ہے

مولانا رومؒ کے بارے میں:

طلعتش رخشندہ مثل آفتاب

شیب او فرخندہ چو عمد شباب

آفتاب اسلام سے روشن ہونے کی بنا پر جہاں اقبال نے اپنے افکار کو آفتاب کہا
وہاں فرنگی عقل و خرد کو بھی آفتاب سے مماثل قرار دیا لیکن ایسا آفتاب جس سے کس
نہیں ہوتی:

قدح خرد فروزے کہ فرنگ داد مارا

بہم آفتاب لیکن اثر کسحر نہ دارو

نعت کا شعر ملاحظہ ہو نظم ہے ”ذوق و شوق“۔

عالم آب و خاک میں تیرے ظہور سے فروغ

ذرہ ریگ کو دیا تو نے طلوع آفتاب

اردو کلام میں کہیں آفتاب کے خالص جمالیاتی پہلو کو بھی لیا ہے اور بعض جگہ تو سرشاری

اور سرور و کیفیت کے احساسات چھلک اٹھے ہیں:

قلب و نظر کی زندگی دشت میں صبح کا سماں

پیشہ آفتاب سے نور کی ندیاں رواں

لیکن اس جمالیاتی اپیل کی تہ میں علامتی مفہوم پھر ہمیں اقبال کے محبوبی رجحان کی طرف لے

اڑتا ہے۔ ”دشت“، ”صبح“، ”پیشہ آفتاب“ اور اس سے نکلنے والی تواریکی ندیاں یوں لگتا

ہے کہ تحت الشعور میں وہی دشت و صحر میں طلوع اسلام، آفتاب رسالت کی روشنی

جو قلب و نظر کو زندگی دیتی ہے اور آپ کے دامن تربیت سے نکلنے والے وہ

مردانِ کامل جو ہر طرف روشنی کا پیغام لے کر پھیل گئے، دور کہیں موجود رہے ہیں بعض اشعار

میں اقبال نے سورج کی وساطت سے بڑے نازک معانی ادا کئے ہیں:

فضیب ذرہ کن آن اضطرابے !

کہ تابد در حریمے آفتابے !

رحیم آفتاب میں جس اضطراب کی بناء پر ذرہ اپنی تب و تاب کو برقرار رکھتا ہے اس اضطراب کی طلب گویا کل میں جزئی زندگی اور دریا میں قطرے کی بقا کی طلب ہے۔ جو اقبال کے نظریات کی ترجمانی کرتی ہے اور زندگی کی مسلسل ارتقائی حرکت خوب سے خوب تر کی طلب میں دیکھیے:

ز سر ستارہ جویم نہ ستارہ آفتابے

سر منزلے نہ دارم کہ بحیرم از قرارے

جہاں اقبال نے آفتاب کو اس کے علامتی مفہوم سے الگ بتا ہے وہاں اس قسم

کے اشعار سامنے آتے ہیں:

بلند تر ز سپہراست منزل من و تو

براہِ قافلہ خورشید میل فرسنگ است

تب و تاب اور روشنی رکھنے والی اشیاء کی طرف اقبال کا خصوصی طور سے متوجہ ہونا اس لحاظ سے قدرتی تھا کہ زمین پر سے ہر طرف تاریکی نظر آتی تھی تاریکی کا احساس انسانی خیالات کے رشتے زمین سے توڑ کر آسمان کے ساتھ وابستہ کرنا چاہتا ہے آسمان کی فضا میں روشنی کا شعور ستاروں سے، چاند سے اور سورج ہی سے پیدا ہوتا ہے۔ تاریکی میں ہی شعلہ و شمر اور شمع بھی انسان کے لئے جاذب توجہ بنتے ہیں لیکن سورج کی ایک صفت یہ ہے کہ وہ زمین پر پھیلی ہوئی تاریکیوں کو دور کر کے زمینی حقیقتوں کو انسان کے ذہن پر پھر سے روشن کر دیتا ہے اور اس طرح گویا سورج کی شعاعوں کے ساتھ انسان کا ٹھیل پھر سے زمین کی طرف لوٹ آتا ہے۔ اقبال شروع میں ایک گہری اداسی اور مایوسی کا شکار ہے اندھیروں سے گہرا کردہ روشنی اور نور کی تلاش میں آسمان کی طرف اور اس سے متعلق علامات نو کی طرف

متوجہ ہوتا ہے لیکن وہ ستاروں کی گذرگاہوں میں کھومیں جاتا۔ اور نہ چاند کے فاروں میں ہندی منکر و شوامتر جہاں دوست کی مانند ہمیشہ کے لئے مراقبوں میں گم ہو جاتا ہے۔ بلکہ وہ سورج کی کرنوں کے ساتھ بلند یوں سے پھر پستیوں کی جانب رخ کرتا ہے۔ اور اس کی تمام توجہ جو انسان کے خارجی پیکر کی ظاہری تیرگی کی بنا پر بکھر گئی تھی اب پھر انسان کے اندر اس نور کو دریافت کرتی ہے کہ جس کی مناسب تربیت سے اس کافروغ تجلی پوری کائنات کو جلا سکتا ہے۔ روشن چیزوں کی طرف شاعر کے اتنے زیادہ متوجہ رہنے کو سمجھنے کی کوشش کرتے ہوئے ہم اس کے بچپن کے اس واقعے کو بھی ذہن میں رکھیں تو کوئی حیرت نہیں کہ جب اقبال بہت چھوٹا تھا تو رات کو سوتے ہوئے اس کی اچانک آنکھ کھل گئی اس نے دیکھا کہ باپ کے اس حجرے سے جہاں وہ عبادت کیا کرتا تھا ایک عجیب طرح کی تیز روشنی نکل رہی ہے۔ اقبال ڈر گیا اور ماں سے جو پاس ہی سو رہی تھی پوچھا اس نے ٹال مٹول کر کے اقبال کو پھر سلا دیا۔

اقبال کے مشبہ بہ اور مستعار منہ، دوم

طور، آئینہ، شرر، شعلہ، شمع، ستارہ چاند اور سورج جو اب تک زیرِ بحث آپکے ہیں اپنی بعض منفرد خصوصیات کے علاوہ جو شاعر کے لئے باعثِ کشش رہیں، اب وقاب اور حسن و جمال کی ایک مشترک قدر بھی رکھتے ہیں تب وقاب رکھنے والے اور حسین منظر فطرت کی طرف اقبال کا میلان اس حقیقت کا انکشاف کرتا ہے کہ وہ محض مصلح اور مفکر نہیں بلکہ شاعر بھی تھے ہم اس حقیقت کو پیشِ نظر رکھنے بغیر ان کے پیغام کی روح تک نہیں پہنچ پاتے منظرِ حسن ہی کے سلسلے میں ”گلستان“ اس کے مترادفات اور متعلقات کو بھی شامل کیا جاسکتا ہے۔ اردو شاعری پر اور بالخصوص غزل پر بعض حلقوں کی طرف سے یہ الزام عائد کیا جاتا رہا ہے کہ اس میں گل و بلبل، کے سوار رکھا ہی گیا ہے۔ لیکن اگر غور کیا جائے تو گل و بلبل ہوں یا قمری و شمشاد سبزہ یگانہ ہو یا صیاد و گلچیں، قفس ہو یا آشیانہ ان سب کے کچھ علامتی معانی بھی ہیں اور تمام اچھے شاعروں نے انہیں استعارے اور علامات ہی کے طور پر برتا ہے اور ان کے پردے میں زندگی کی بعض بڑی اہم حقیقتوں کا انکشاف کیا ہے۔ علامہ اقبال نے بھی گلستان اور اس کے متعلقات کو مشبہ بہ اور مستعار منہ ہی کی صورت میں استعمال کیا ہے موضوع کے طور پر نہیں بلکہ ابتداً ابتدائی دور کی ایک نظم کا یہ شعر ملاحظہ ہو:

اٹھائے کچھ ورق لالے نے کچھ نرگس نے کچھ گل نے
 چمن میں ہر طرف بکھری ہوئی ہے داستان میری
 یا اقبال کا یہ شعر دیکھیے جو بڑا مقبول ہوا:

ہزاروں سال نرگس اپنی بے لوری پر روتی ہے
 بڑی مشکل سے ہوتا ہے چمن میں دیدہ و در پیدا

اس قبیل کی شاعری کو گل و بلبل کی شاعری کے کھاتے میں ڈال دینا شاعری اور شاعر
 دونوں سے بڑی نا انصافی ہوگی۔ اقبال نے ”بلبل“ کو اردو کلام میں سینتیس بار استعمال کیا۔
 بال جبریل، ضرب کلیم، اور ارمغانِ حجاز میں اس کا ذکر چھ بار ملتا ہے۔ جب کہ بانگِ درا میں
 اکتیس بار یہ لفظ مختلف صورتوں میں بڑنا گیا ہے۔ اس سے ہمیں یہ اندازہ کرنے میں کوئی دقت نہیں
 ہوتی کہ یہ استعارہ اقبال کے ارتقائے ذہنی کا اپنے روایتی مضموم میں برابر ساتھ نہ دے سکا
 ابتدائی کلام میں اس کو داستانِ عشق کے ایک کردار کی حیثیت دی گئی ہے۔ لیکن آگے چل
 کر بلبل کی جو خصوصیت شاعر کے لئے مرکز توجہ بن گئی وہ اس کا ”نوا پر دارِ گلبرہ سوختہ“ ہونا
 ہے۔ چاہے اس سے مراد غنی کا شمیری ہو، چاہے غالب اور چاہے اقبال خود۔ یہ واضح
 ہے کہ کف خاکستر قمری ہو یا قفسِ رنگِ بلبل ”نالہ“ بہر طور اقبال کے نزدیک بھی جگر سوختگی کا
 نشان ہے۔ جس کے اسباب مختلف ہو سکتے ہیں کہیں ”چشم امتیاز“ کو اس کا سبب قرار
 دیا ہے۔

تیز لالہ و گل سے ہے نالہ بلبل!

جہاں میں دانہ کوئی چشم امتیاز کے

کہیں بلبل کی فغان کو زندگی کا ثبوت کہتے ہوئے شاعر لوگوں کی خاموشی اور

داخلی جمود کا گلہ کرتا ہے:

چوں بلبل نالہ زار سے نہ داری کہ در تن جان بیدار سے نہ داری

نواپردازی کی خصوصیت جس کا محرک عشق کا جذبہ صادق ہے وہ بنیاد ہے جس کی وجہ سے علامہ نے اردو کے علاوہ فارسی کلام میں بھی اسے اسی بار استعمال کیا اگرچہ پرندوں میں ان کی خاص علامت 'نشاہین' ہے۔ ببل کو حلقہ گلستاں میں اس لئے شامل رکھا گیا ہے کیونکہ اس کا تعلق اور اس کی تمام تر روایتی شعری اہمیت کا محرک "گل" ہے "گل" کو بھی کلام اقبال میں برتنا ضرور گیا ہے اور جہاں ببل کا ذکر آیا ہے تقریباً وہیں گل بھی موجود ملتا ہے لیکن پھولوں میں "نرگس" اور "لالہ" کا استعمال اقبال کے کلام میں خصوصی توجہ کا متقاضی ہے۔ جہاں تک نرگس کا تعلق ہے اردو کلام میں اسے صرف ایک آدھ بار لیا گیا ہے مثلاً وہ شعر جس کا حوالہ پہلے گزر بھی چکا ہے:

ہزاروں سال نرگس اپنی بے نوری پر روتی ہے

بڑی مشکل سے ہوتا ہے چین میں دیدہ و پر پیدا

جب کہ فارسی کلام میں شاعر کائنات نرگس کی جانب کچھ زیادہ مہے۔ فارسی کلام میں اسے اٹھارہ بار برتا گیا ہے۔ اردو کلام میں اس استعارے کی طرف عدم التفات اور فارسی کلام میں دوسرے استعاروں کے مقابلے میں کم التفات کا سبب نرگس کی آنکھ سے صرف خارجی مشابہت اور داخلی اعتبار سے اس کی بے بصری اور بے نوری ہی کو قرار دیا جاسکتا ہے۔ اگر ہم اقبال کے اس زاویہ نظر کو پیش نظر رکھیں کہ شوخی و رفتار سے بیک کو پاؤں اور طلب و سعی نوا سے ببل کو متنازعاً ہوتی ہے تو قدرتی طور پر کوئی ایسا منظر جو باطنی طلب سے محروم ہو ان کی توجہ کو دیر تک جذب نہیں رکھ سکتا تھا۔ مدت کے فرد کی آنکھ کو نرگس سے مشابہت دیتے ہوئے اپنی شاعری کو ایک جگہ اشک قرار دیا ہے۔ مگر ایسا اشک جو آنکھ سے نیند کے اثرات دھو دیتا ہے: "اشک من از چشم نرگس خوب شست"

کسی جگہ کارپردازن سلطنت کی نظر میں اپنی نامقبولیت کی وجہ بتاتے ہوئے کہا ہے:

مرا گلچیں بد آموز نہ چین خواند

کہ دادم چشم نرگس انگا ہے!

اس شعر میں لکھیں، ”چمن“ اور ”نرگس“ تینوں ایسے مستعار منہ ہیں جو ہندوستان اور عالم اسلام کے اس دور کے سیاسی حالات کو مد نظر رکھتے ہوئے اپنے مستعار لہ کا واضح اعلان کرتے نظر آتے ہیں۔ مجموعی طور پر نرگس کی بے بھری کا احساس شاعری میں کارفرما ہے یا وہ پیہم انتظار کی کیفیت کا خارجی مظہر ہے۔ جیسے کہ مذکورہ اردو کے شعر سے ظاہر ہے یا کہیں نرگس کے مجبور تماشا ہونے کا شعور متا ہے۔ بعض مقامات پر کسی اچھوتے خیال کو بھی اس کی وساطت سے بانڈھا گیا ہے مثلاً بندے کو ناظر اور خدا کو منظور دیکھتے جیسے کہ روایتی شاعری میں ہے، قرار دینے کی جگہ خدا کو طالب اور انسان کو مطلوب قرار دیا ہے:

در نرگس آرمید کہ بیند جب الہا

چیزداں کہ شتمہ داں کہ نگاہی بہ گفتگو ست

ایک جگہ نرگس کی صفت کو سراہا ہے کہ وہ خزاں کے خوف سے بے نیاز ہے:

فتان یک ہرہ ہر خاک چمن از بادہ لعلی

کہ از بیم خزاں بیگاہہ روید نرگس و لالہ

ایک اور شعر میں بے بھری کا شدید دکھ محسوس کرتے ہوئے شاعر تمنا کرتا ہے:

دیدہ خوابناک او گم بہ چمن کشودہ

رضخت یک نظر بدہ نرگس نیم باز را

جس طرح ببل وغیرہ کا ذکر کرنے کے باوجود پرندوں میں علامہ کی خاص علامت کا درجہ صرف شاہین کو حاصل ہوا۔ اسی طرح کھولوں میں آپ نے خصوصی توجہ کا مرکز ”لالہ“ کو بنایا لالہ کے ساتھ خصوصی لگاؤ شاعر کے میلان طبع اور اذکار و خیالات کی سمت متعین کرنے میں بڑا معاون ثابت ہوتا ہے۔ اس پر سید عابد علی عابد نے ”شہر اقبال“ اور تلمیحی اقبال میں کم و بیش بائیس صفحات سپرد قلم کئے ہیں۔ وہ خاص پہلو جو علامہ کے لئے باعث توجہ بنے یہ ہیں۔ لالہ کا سرخ رنگ، سرخ رنگ سے اقبال کو بڑا لگاؤ تھا غالب اسیلے کہ یہ بیک وقت جذبہ کی

شدت، زندگی کی حدت و حرارت اور حسن و کھار کا مظہر ہے، پھر لالہ کا سیاہ دان جو سورج
دروں کی علامت ہے، اس کا خود رو ہونا کہ اس طرح وہ اپنی حنا بندی کے لئے کسی
غیر کی مشاطگی کا محتاج نہیں، اور لالہ کا صحرا سے متعلق ہونا کہ صحرا اور صحرائی زندگی سے
اقبال کو جو خصوصی لگاؤ تھا وہ محتاج بیان نہیں۔ "لالہ صحرائی" کے عنوان سے ایک چھوٹی سی
مگر بڑی پیاری، مترنم اور رقصان نظم ہے جس میں اقبال نے ملتِ بیضار کو اس
صحرائی پھول سے معنوی ربط دیا ہے:

ازدم سیراب آن اُمّی لقب
لالہ رُست از رنگ صحرائے عرب
تقریباً انہی معانی میں "جواب شکوہ میں کہا ہے:
وہ بھی دن تھے کہ یہی مایہ رعنائی تھا
نازِ شبنمِ موسمِ گلِ لالہ صحرائی تھا

ملتِ اسلامیہ کے علاوہ یا حیاتِ ملتِ اسلامیہ کے علاوہ شاعر نے تہذیب
حجاز کے لئے لالہ صحرائی کو برتا ہے۔ لالہ کی کجہ صفات کو سامنے رکھتے ہوئے تہذیبِ حجاز
کی وہ خصوصیات سمجھنے میں رہنمائی ہوتی ہے جو عام طور سے اقبال کا مقصود نگاہ رہیں
اور جن خصوصیات کی کمی کی بنا پر عجم کی اصطلاح کا مفہوم کلامِ اقبال میں متعین ہوتا ہے۔ لالہ
پر چونکہ کافی مواد پہلے سے موجود ہے اس لئے اس پر مزید لکھنا تحصیل حاصل بھی ہے اور
کسی حد تک جسارت بھی البتہ لالہ کی وساطت سے اب ہم جب کہ صحرا میں نکل آئے ہیں
تو کیوں نہ ان دوسرے مشابہہ اور مستعار منہ پر بھی نظر ڈالتے چلیں جو کسی نہ کسی طرح
صحرائی زندگی سے وابستہ ہیں۔

کلامِ اقبال کا سرسری مطالعہ کرتے ہوئے بھی یہ بات واضح ہو جاتی ہے کہ شاعر کو
صحرا اور اس سے تعلق رکھنے والی ہر شے سے والہانہ لگاؤ رہا ہے۔ صحرا اقبال کے نزدیک

وہ خوش نصیب نقطہ ارض ہے جس کے بطن سے رسول کریم صلی اللہ علیہ وسلم پیدا ہوئے۔ جس کے کشادہ افق سے امتوں نے طلوع کیا جس زمین کو اقبال کے محبوب کی قدم بوسی کا شرف حاصل رہا ہے۔ مسکن محبوب ہونے کے علاوہ صحرائی کشادگی یوں بھی اہل جنوں کو اپنی طرف کھینچتی رہی ہے صحرائی زندگی کا تحریک بھی اقبال کے لئے باعث کشش ہے کسی ایک مقام سے مستقل وابستگی اقبال کے نزدیک انسان پر جو وجود طاری کر دیتی ہے اور اس کی سوچ پر جو عدد و عائد کرتی ہے۔ صحرائوں کی متحرک اور فائدہ بردوش زندگی اس کی مکمل نفی ہے :

دراں شب باخروش صبح فردا است
 کہ روشن از تجلی ہائے سینا است
 تن و جان محکم از باد درو دشت
 طلوع امتاں از کوہ و صحرا است

صحرائی کے متعلقات میں مندرجہ ذیل الفاظ کلام اقبال میں قابل توجہ ہیں۔ کاروان، حدی، محل، ناقہ، لیلیٰ، قیس، ام ہو، طناب، خیمہ اس قبیل کے جملہ الفاظ کو اقبال نے مشبہ یا مستعار منہ کی صورت اردو اور فارسی کلام میں مجموعی طور پر تقریباً تین سو چھپن بار بربتا ہے صرف اردو میں تہتر بار جب کہ فارسی کلام میں دو صد بار ان کا خیال ان کی طرف پلٹا۔ اردو اور فارسی کلام میں یہ کمی بیشی ایک حد تک وقت کے ساتھ ساتھ شاعر کی سوچ کا رخ متعین کرتی نظر آتی ہے۔ ان میں سے بعض الفاظ کی اپنی کچھ منفرد خصوصیات بھی ہیں مثلاً ”کارواں“ قومی اور ملی زندگی کے اجتماعی تحریک کا ترجمان بھی ہے۔ ”حدی“ اس نوا، نغمے یا شعر کی طرف بھی ذہن کو متوجہ کرتی ہے جس کی سماعت سے زندگی کی حرکت میں تیزی آجائے۔ اسی طرح ”اہو“ اپنی تیزی، طراری اور خبرداری کے علاوہ اپنی خوبصورت کالی آنکھوں کے لئے بھی باعث کشش ہو سکتا ہے۔ لیلیٰ اور ”قیس“ کی اپنی الگ ایک روحانوی حیثیت بھی ہے لیکن مجموعی طور پر یہ

ان سب کی مشترک صفت صحرائی زندگی سے ان کا تعلق ہے۔ صحرائی زندگی انسان کو دور تک دیکھنے، مدہم اور مبہم آوازوں کو سنانے ہوا کو سونگھ کر موسمی کیفیات کا اندازہ کرنے اور مستقبل میں پیش آنے والے چھپے ہوئے خطرات کا وجدانی شعور عطا کرتی ہے اس قبیلوں اور قفلوں میں بڑی ہوئی زندگی کے ظاہری بکھراؤ میں ایک قدرتی اتحاد و ربط موجود ہے۔ جو زندگی کی کثرت میں وحدت کے شعور کو ابھارتا ہے۔ صحرائی زندگی ”نہ ہونے“ پر صبر کرنا بھی سکھاتی ہے اور ”جو کچھ ہے“ اس کی قدر کرنا بھی سکھاتی ہے۔ چنانچہ اس کے متعلقہ الفاظ کا مطالعہ ہمیں اقبال کے ذہن میں جس مثالی زندگی کا خاکہ ہے اس کے حدود والے متعین کرنے میں معاون ہے۔ ارنلڈ کی یاد میں کہا:

اب کہاں وہ شوق رہ پیمائی صحرائے علم!
تیرے دم سے تھا ہلکے سر میں بھی سودائے علم
اور اس کے بعد ایک فارسی شعر کا حوالہ دیتے:

شور نیلی کو کہ باز آرائش سودا کنند
خاکِ مچنوں را بخوار خاطر صحرا کنند!

اپنے ذوق و شوق کے ہر میدان میں چاہے علم کا ہو شاعر کے تخیل نے صحرائی زندگی کے جو نقوش تراشنے قابلِ داد ہیں۔ بلالؒ کو مخاطب کرتے ہوئے کہا ہے:

مدینہ تیری زگا ہوں کا نور تھا گویا
تسے لئے تو یہ صحرا ہی طور تھا گویا

بلادِ اسلامیہ میں دیکھیے:

یچین وہ ہے کہ تھا جس کے لئے سامانِ ناز

لالہ صحرا جسے کہتے ہیں تہذیبِ حجاز

عبدالقادر کو یوں مشورہ دیا:

دیکھ شرب میں ہوا ناقہ لیب لی بے کار
 قیس کو آرزوئے نو سے ثنا سا کر دیں
 رخت جاں تکدہ ہیں سے اٹھالیں اپنا
 سب کو محوئ رخ سعدی وسیلیٰ کر دیں

ان دونوں شعروں میں اس منشور کی جھلک نظر آتی ہے جو مسلمانوں کے بارے میں
 دو فرزند ان ملت کے ذہنوں میں تشکیل پا رہا ہے۔ مسلمانوں پر جو ایک عام بے حسی اور تجرود
 کی کیفیت طاری ہو چکی تھی اس کا فنی بیان دیکھئے:

در دیلی بھی وہی، قیس کا پہلو بھی وہی
 بچر کے دشت و جبل میں رم آہو بھی وہی
 وادی بچد میں وہ شور سلاسل نہ رہا
 قیس دیوانہ نظارہ محمل نہ رہا

پیشین گوئی کی ہے:

ٹوٹنے کو ہے طلسم ماہ سیما یان ہند
 پھر سلی کی نظر دیتی ہے پیغام خبر و کش

ایک نئی پاک ستانی قوم جو یہ شعر کہنے کے زمانے میں ابھی محض عالم امکان میں ہے
 اس کی آئندہ سوتح کی سمت کی طرف یہ شعر واضح اشارہ کر رہا ہے ہندوستان کی تدریجاً زمین
 اور خوشگوار آب و ہوا نے مسلمانوں کے قوا پر جو اثرات مرتب کئے ان کے بارے میں
 ملاحظہ کیجئے:

رہن ہمت ہو اذوق تن آسانی ترا
 بحر تھا صحرا میں تو گلشن میں مثل جو ہوا

وہ باد بیا بانی حسی نے لاکھ کو سوز و ساز عطا کیا شاعر کی شدید تمنا ہی جاتی ہے:

اے بادِ بیابانی مجھ کو بھی عنایت ہو
خاموشی و دلسوزی، سرمستی و رعنائی
اور اس ہوا کی مزید تاثیر دیکھئے کہ:

ہولے بیاباں سے ہوتی بے کاری
ہواں مرد کی ضربتِ عنایتیانہ
حکمت و شعر کے عنوان سے کہا:

بوعلی اندر غبارِ ناقہ گم!
دستِ رومیؒ پر دہِ نعلِ گرفت

”بازاں پیر کے بارے میں ارشاد ہوا:

کنائے نہ گیریم در باغ و کشت
کہ داریم در کوہ و صحرا بہشت!

خطاب بہ مصطفیٰ کمال پاشا میں کہا:

یاد صحراست کہ با فطرت مادر سازد
از نفسہ لڑھبا غنچہ دیگر شد ایم

اور یہ کہ:

دلِ افسردہ تر در صحبتِ گل
گر نیرد ای عزال از مرغزاراں

”حدی“ کے عنوان سے اقبال نے جو نغمہ ساربانِ حجاز لکھا ہے، اسے پڑھ کر اندازہ

کیا جاسکتا ہے کہ صحرا کی زندگی کس طرح اس کو اپنے شدید تاثر کی زد میں لے کر ہمہ تن
رقص و آہنگ کر دیتی ہے۔

ناقہٴ سیار من، اُہوئے تمار من، دلکش و زیباستی، شاہدِ روحانسی غیرتِ ملیستی

دقتِ صحراستی۔

تیزترکِ گامِ زنِ منزلِ مادورِ نیست

جہاز کی طرف مراجعت اور اسلامی تہذیب و تعلیمِ مادی ترقی میں شاید اتنی معاون

نہ ہو۔ اس خدشے کا اظہار اقبال کے دور میں بھی کیا جاتا تھا اور آج بھی موجود ہے۔ دیکھئے

کہ شاعر نے کس انداز میں اس کو بھانپتے ہوئے دورِ کمزوری کی کوشش کی ہے:

غمِ مخورِ نادان کہ گم دوں درِ بیابانِ کم آب

چشمہِ مادرِ کدکِ شخونے بہ سیلابِ زدند

اس شعر کے پس منظر میں چشمہٴ آبِ زمزم کی تاریخ اور اس کے پیش منظر میں عرب کی

بے بہا دولت رکھ کر شعر کی الہامی قدر و قیمت کا اندازہ کیجئے۔ اور یہ شعر بھی دیکھئے:

دریں صحرا گذر افتاد شاید کارول نے را

پس از مدت شنیدم نغمہ ہائے ساربانے را

آج کے دور میں ملتِ اسلامیہ کے باہمی اتحاد کے جو امکانات روشن ہو رہے

ہیں اور جس طرح مذہب کی مشترک اساس کا اسلامی دنیا میں شعور پیدا ہو چلا ہے۔ کس

خوبصورتی سے اس کی طرف اشارہ کیا گیا ہے۔

صحرا اور اس کے متعلقات کو دیکھتے ہوئے لیلیٰ اور قیس بار بار ہمارے سامنے

اچھرتے ہیں۔ ان الفاظ سے ذہن میں جو فضا پیدا ہوتی ہے اس میں سے رومان کی خوشبو کو

یکسر خارج نہیں کیا جاسکتا۔ گو اقبال نے کہیں بھی ان الفاظ کو موضوع بنا کر ایک رومانوی

واقعات کے طور پر نہیں برتا بلکہ ان سے اپنے افکار و خیالات کے ابلاغ میں کام لیا۔ تاہم اس

مقصد کے لئے ان رومانوی کرداروں کا انتخاب بجائے خود قابلِ غور ہے۔ دلچسپ بات

یہ ہے کہ انہوں نے اسی قسم کی دوسری رومانوی حکایات کی طرف بہت کم توجہ دی۔ فرہاد کا

ذکر کلامِ اقبال میں کل دس بار سے زیادہ نہیں ملتا۔ ”شیریں“ کا ذکر قمری کلام میں تین بار

آیا ہے۔ البتہ اسی تلیج کا تیسرا کہ در خسرو پرویز فارسی کلام میں کم و بیش چوبیس بار مذکور ہے
خسرو پرویز اقبال کے کلام میں ملوکیت، شہنشاہیت اور سرمایہ داری کی ایک علیٰ حلی علامت
ہے جب کہ فرہاد کی حیثیت ایک عاشق، ایک مشقت کار اور مزدور کی ہے۔ ان تمام مقامات
پر جہاں اسے بتایا گیا ہے۔ شعر میں درد مندی کا احساس بہت نمایاں ہے۔ خسرو پرویز
کے لئے اقبال کے جذبات منفی ہیں جب کہ فرہاد کے لئے مثبت ہیں حکمت و دانش مغرب
کے سرمایہ دارانہ مزاج کو نمایاں کیا ہے:

حق کو کہن داری اسے نکتہ سنج

بہ پرویز پر کارونا بُردہ رنج !

عشق اور ہوسناکی کے فرق کو واضح کرتے ہوئے کہا ہے:

دو عشق و ہوسناکی دانی کہ تفاوت چسپیت

آن تیشہ فرہادے این حیلہ پرویزے !

حاکم و محکوم اور ظالم و مظلوم کی کہانی ہر دور تے اپنے اسلوب میں دہرائی:

بہر زمانہ بہ اسلوب تازہ می گویند

حکایت غم فرہاد و عشرت پرویز

اور یہ خیال بھی کیا اچھوتا ہے اور انداز کتنا تیکھا ہے کہ:

نماند ناز شیریں بے ثوریدار

اگر خسرونہ باشد کو کہن ہست

شیریں اور فرہاد کی اس داستانِ محبت کے علاوہ اقبال نے پنجاب کے
رومانوں سے کوئی سروکار نہیں رکھا۔ سندھ اور برصغیر کے دوسرے خطوں کے رومانوں
سے بھی مکمل طور پر قطع نظر کی گئی ہے۔ شاید اس لئے کہ اس کا حلقہٴ مخاطب ایک محتاط
اندازے کے مطابق تمام عالم اسلام تک پھیلا ہوا تھا۔ مقامی رومان ملک سے باہر

متعارف نہ ہونے کی وجہ سے شاعر کے افکار و جذبات کے لئے ابلاغ کا موثر ذریعہ نہیں بن سکتے تھے جب کہ ان کی رومانوی حیثیت سے سروکار نہیں تھا۔ مقابلتا فارسی عربی رومانوی داستانیں زیادہ وسیع حلقے میں متعارف ہونے کی بناء پر ابلاغ کا بہتر وسیلہ ہو سکتی تھیں۔ اگرچہ یہ صاف ظاہر ہے کہ فارسی عربی رومانوں میں سے اقبال نے اس رومان کو زیادہ اہمیت دی جس کا تعلق صحرا سے تھا یہ مزید اقبال کے صحرائی زندگی سے لگاؤ کی دلیل ہے۔ لیلیٰ اور قیس کے رومان سے متعلق اشارے مختلف معنوی سیاق و سباق میں کم از کم چوالیس بار آئے ہیں۔

اب تک جو مشبہ بہ اور مستعار منہ لئے گئے ہیں اپنی تمام تر متنوع کیفیتوں کے باوجود کسی حد تک جذباتی اپیل رکھتے ہیں۔ اس کے ساتھ شاعر نے جس فنی مہارت کو بروئے کار لاتے ہوئے اپنے افکار و خیالات کی آمیزش سے ان کے مجملہ معنوی ممکنات کو واضح کیا۔ وہ ہم دیکھ چکے ہیں۔ اب ہم کچھ ایسے مشبہ بہ اور مستعار منہ لیں گے جن کی اپیل جذباتی سے زیادہ فکری سطح پر شاعر نے محسوس کی۔ اس سلسلے میں جو الفاظ شامل کئے جائیں گے وہ ”حرکت“ کی مشترک اساس پر مرتب کئے گئے ہیں۔ ان سب کی کچھ منفرد خصوصیات بھی ہیں لیکن علامہ کے لئے باعث کشش ان کا تحرک رہا ہے۔ اس ضمن میں آجود، دریا، یم، موج کرن، برق ہوا، صبا اور رخس وغیرہ دیکھیے اب روان سے متعلق الفاظ کلام اقبال میں مجموعی طور پر تین سو چوبیس استعمال ہوئے ہیں اور دو کلام میں باسٹھ بار ان کا ذکر آیا ہے جب کہ فارسی کلام میں دو سو چونتیس بار مذکور ہیں۔ بخور، دریا، یم، قنزم، موج کی حرکت میں شاعر کے لئے جو خصوصی اپیل ہے وہ اس بات سے بھی ظاہر ہے کہ اس نے ”جھیل“ کے لفظ کو کہیں استعمال نہیں کیا۔ گہرائی اس میں بھی ہے لیکن حرکت نہیں۔ اس کی جگہ سکون اور ٹھنڈ ہے۔ ایسی گہرائی جس میں سکون اور ٹھنڈ و سہو اقبال کے نظریات سے ہم آہنگ نہیں تھی۔ ”ندی“ سے ان کا لگاؤ بہت پرانا ہے، یعنی پہلی نظم ”ہمالہ“ سے شروع ہوتا ہے اور آخری دور کے کلام تک موجود رہتا ہے۔

ندی کلام اقبال میں زیادہ تر زندگی کی علامت رہی ہے۔ ”فلسفہ غم“ میں شاعر نے اسے واضح طور پر تمام تر تفصیلات کے ساتھ زندگی کی تمثیل قرار دیا ہے۔ اس کا بلندی سے پستی پر گہرنا پانی کی متحد دھار کا الگ الگ بوندوں میں بٹ جانا۔ تھوڑی دُور تک مسلسل بہاؤ کی خارجی صورت کا اوجھل ہو جانا اور آگے جا کر پھر ایک دھارے کی صورت اختیار کر لینا ان اشاروں میں زندگی کی ساری کہانی چھپی ہوئی ہے۔ البتہ نندی جب اس حد سے آگے بڑھ کر کسی دریا کسی قلمزم میں اپنے آپ کو گم کر دیتی ہے تو اس مقام پر علامہ بڑی الجھن کا شکار نظر آتے ہیں۔ یہ وہی جہت یا کل یا بندے اور خدا کا ربط یا ہم ہے جس کو صوفیاء نے بالعموم قطرے اور دریا کے استعاروں میں واضح کیا ان کے لئے تو یہ مقام یعنی نندی کا دریا میں گہر جانا فرد کے ارتقاء کا ایک انتہائی مقام ہے۔

ع قطرہ دریا میں جوٹل جلتے تو دریا بہو جلتے

لیکن اقبال نے جو نظام فکر مرتب کیا اس میں یہ تمثیل کسی طرح کھپ نہ سکی علامہ کے نزدیک قطرہ ہو یا نندی وہ جب کسی دریا یا سمندر میں گہر جائے تو اس کی اپنی منفرد حیثیت ختم ہو جاتی ہے جس کا شاعر کسی طرح روادار نہیں۔ یہی وجہ ہے کہ علامہ کے نزدیک نندی کی اپنی منفرد حیثیت کو برقرار رکھنے کی جدوجہد بڑی قابل تحسین ہے۔

اے خوش آں جوئے ننگ مایہ کہ از ذوق خودی
و در دل خاک فرو رفت و بہ قلمزم نہ رسید

یا یہ کہ:

رمز حیات جوئی؟ جز در تپش نہ یابی

در قلمزم آرمیدن ننگ است آبجورا

ندی کا دریا میں گم ہونے کی بجائے اپنے آپ کو صحر کے سینے میں اتار لینا قابل تحسین عمل سہی مگر یہ جہت اور کل کے ربط یا ہم کے اُلجھے ہوئے مسئلے کا کوئی منطقی حل

نہیں۔ ہر شے اپنے اصل کی طرف رجوع کرتی ہے۔ اس رجوع کا اہتمام کہاں ہوگا؟ یہ سوال اپنی جگہ قائم رہ جاتا ہے۔ زیادہ تر اسلامی مفکرین نے فنا کے بعد بقا کے تصور سے اور وقت کو دائرے میں لاکر اس مسئلے کو حل کر لیا تھا۔ لیکن علامہ کو اس سے کسی حد تک اختلاف ہے۔ انہوں نے ”فنا“ کی اصطلاح کو اپنے نظام فکر سے تقریباً خارج رکھا اور اس کا حل یہ دیا کہ قطرہ اپنے آپ کو سمندر میں جذب یا کم یا فنا کر دینے کی جگہ سمندر کو اپنے اندر سمونے۔ ندی اپنے اندر اتنی وسعت پیدا کرے کہ دریاؤں کو پی جلائے۔ اس صورت میں بھی اقبال اور وصال تو اپنی جگہ موجود ہے صرف بات کہنے کا اسلوب بدل گیا ہے۔ منطقی اعتبار سے یہ الجھاؤ سہمی لیکن اس سے ”الناس“ کو جو متاثر دیا گیا ہے اور جس مؤثر طریقے سے اس کے اعتقاد کو بحال کرنے کی کوشش کی گئی ہے یہی علامہ کی خصوصیت ہے اور شاید یہی مقصد بھی ہے۔ علامہ دراصل فراق کے شاعر ہیں۔ وصال سے انہیں ڈر لگتا ہے کہ وصال ان کے نزدیک جدوجہد کے خاتمے کا اعلان ہے۔ اور جدوجہد کا اہتمام موت ہے۔ ڈاکٹر شوکت سبزواری اقبال کی اس الجھن کو سلانے رکھتے ہوئے ”فلسفہ غالب“ میں کچھ اس طرح کہتے ہیں کہ علامہ اقبال نے اس مسئلے میں حقیقتاً کاراستہ اس لئے اختیار نہ کیا کیونکہ اسے ڈر تھا کہ قطرہ دریا میں پہنچ کر فنا ہو جائے گا کہ لگے اس کی جدوجہد کے مراحل ختم ہو جاتے ہیں۔ حالانکہ دریا میں ٹپک کر قطرے کو دریا کے اندر جو مرحلے درپیش ہیں ان کی کوئی حد نہیں۔ ڈاکٹر سید عبداللہ بھی اقبال کی ایسی مشکلات کی طرف اشارہ کرتے ہیں۔ لیکن اقبال بہر حال فرد کی خودی کے فنا ہونے کا تصور گوارا نہیں کرتے۔ وہ کبھی یہ مثال لاتے ہیں کہ فرد کی خودی سمندر میں قطرے کی صورت میں موتی کی مانند ہے۔ کبھی وہ قطرے کو سمندر پی جانے کے لئے ابھارتے ہیں اور بہر حال میں عظمت بشر کے تصور سے وابستہ رہتے ہوئے اس عظمت کو کمال تک لے جانے کے خواہشمند ہیں۔ اس سلسلے میں سموتوں، تیلوں، دریاؤں سمندروں کا ذکر جہاں کلام اقبال میں آیا ہے

اس کا مطالعہ دلچسپی اور افادیت سے خالی نہیں۔

اقبال خود ہی کی تربیت میں تدبیر کے قائل ہیں۔ جو صوفیاء کے فنا فی المرشد، فنا فی الرسول اور فنا فی اللہ ہی کے قریب لگتی ہے۔ ہر چھوٹی شے بڑی شے کی کشش میں گرے قمار ہے؛

سو توں کو ندیوں کا شوق بجر کا ندیوں کو عشق
موجہ بجر کو تپش ماہ تمام کے لئے

البتہ اقبال کو صوفیاء کی ”فنا“ سے اختلاف ہے کہ یہ لفظ اپنے مروج معانی میں فکر اقبال کے چوکھٹے میں کیسے بیٹھتا نظر نہیں آتا۔ اقبال کہتے ہیں کہ چھوٹی شے بڑی شے سے اپنی ذات کو قائم رکھتے ہوئے کتنی فیض کرتی اور بھر اگی منزل کو بڑھ جاتی ہے۔ کسی بھی مرحلے پر اپنے آپ کو مکمل طور پر گم نہیں ہونے دیتی۔ اقبال نے ندی کو ”مردِ کامل“ کی تمثیل قرار دیتے ہوئے اس کی جمالی صفات کو بروئے کار دکھایا ہے۔ لیکن جب اس کے جلال کا پہلو کار فرما ہو تو وہ سیلِ بے پناہ ہے جس سے دریاؤں کے دل بھی دہل جاتے ہیں؛

گزر جاہن کے سیلِ تندر و کوہ و بیاباں سے — مگر

گلستاں راہ میں آئے تو جوئے لغز خواں ہو جا

ایک عکس ”مردانِ ہمدق و ہفنا“ کو آج کا مشیہ قرار دیتے ہوئے فرمایا ہے؛

صحبتِ اہل صفاء نور و حضور و سرور

سرخوش و پر سوز ہے لالہ لبِ آججو

”موج“ کی بے تابی اور بے قراری نے شاعر کو خاص طور سے اپنی طرف متوجہ

کیا ہے اور بار بار متوجہ کیا ہے۔ یہ بے تابی اور تڑپ زندگی کی دلیل ہے اسی اضطراب کے بطن سے ہر مقصد ہر کت جنم لیتی ہے؛

نہیں ساحل تری قسمت میں لے موج

ابھر کہ جس طرف چاہے نکل جا

ساحل سے ہمکناری اسی طرح موج کی شکست ہے جس طرح جوئے تنک مایہ
کی قلزم سے ہم آغوشی۔ موج سمندر کے محیط میں ہونے کے باوجود اپنے وجود کو برقرار
رکھ سکتی ہے۔ بحر میں بہتے ہوئے موج کی یہ تڑپ غالب کے نزدیک بحر ہی کے اپنے
وجود کو ثابت کرنے کا ایک عمل ہے ورنہ : ع

یاں کیا دھرا ہے قطرہ و موج و حباب میں

لیکن اقبال کے نزدیک موج کا باعث کشش یہ عمل ہے کہ وہ بحر میں رہتے
ہوئے بھی اپنے وجود کا ثبوت دے سکتی ہے :

موج در بحر است ہم پہلوئے موج !

ہست باہم دم شنیدن خوئے موج

غالب کا شعر ہے :

گر ترے دل میں ہو خیال وصل میں شوق کا زوال

موج محیط آب میں مارے ہے دست چاکہ لویں

عین ممکن ہے کہ اقبال کے پیش نظر غالب کا یہ شعر رہا ہو۔ لیکن اس مضمون میں

دونوں بڑے شاعروں کے درمیان اختلاف بھی ہے۔ غالب وصل میں شوق کے زوال

کی لہجی گہرے تاب ہے جب کہ اقبال کو یہ اندیشہ پکڑ لیتا ہے کہ : ع

سر منزلے نہ دارم کہ بمیرم از قرارے

منزل پر قرار ہے اور قرار میری موت ہے۔ غالب نے موج کی بے قراری کو

اپنے مقصد کے لئے برتا اور اقبال نے اپنے مقصد کے لئے اقبال کے نزدیک : ع

چوں موج ساز وجودم زیل بے پردا گان مبرکہ دریں بحر سا حلے جویم

”موج دریا“ کے عنوان سے بانگ درا میں ایک نظم ہے جس میں موج کی دریا کے اندر بے تابی کو وسعتِ بحر کی طلب قرار دیا ہے۔ اور اس طرح گویا فرد کے داخلی اضطراب کو موج مضطرب کی وساطت سے دیکھا ہے کہ فرد بھی خوب سے خوب تر کی جستجو میں رہتا ہے:

چوں نظمِ قراہ گیر دہ نگار سے خوب روئے

تپداں زماں دلِ من پئے خوب تر نگار سے

یہی خوب سے خوب تر اور وسیع سے وسیع تر، محمد دے سے نامحدود کی طلب یہ سوتے سے ندی، ندی سے دریا، دریا سے بحر اور بحر سے ماہِ تمام تک آمد و کا سفر فکرِ اقبال کی تفہیم میں بڑی اہمیت رکھتا ہے۔ ایک جگہ رسولِ پاک کی ذاتِ گرامی کو بحر سے مماثلت دیتے ہوئے کہا ہے:

مصطفیٰ بحرِ است و موج او بلند

فیزدایں دریا بہ جوئے خویش بند

اس سے یہ اشارہ بھی ملتا ہے کہ قطرے اور دریا جو اور بحر کی تمثیل میں علامہ کو جو الجھن درہ پیش ہے اس کا وہ کیا حل دیتے ہیں۔ سوتوں، ندیوں، دریاؤں اور سمندر میں جز اور کلی رشتہ بھی ملحوظ رہے۔ یہ تدریجی ارتقاء کے مختلف مراحل کی نشاندہی بھی کرتے نظر آتے ہیں۔ مگر مجموعی حیثیت میں ان سب کی مشترک صفت کلامِ اقبال میں حرکت ہی ٹھہرتی ہے۔

اب ان دو سب سے مشبہہ اور مستعار منہ کو لیجئے کہ وہ بحر اور اس کے متعلقات میں شامل نہ ہونے کے باوجود ان کے ساتھ حرکت کی مشترک اساس پر جمع کئے جاسکتے ہیں مثلاً برق، کہن، صبا، خش و غیرہ ”برق“ اگرچہ شاعر کے لئے اپنی تیز حرکت ہی کی بنیاد پر قابلِ توجہ رہی بلکہ حرکت کے علاوہ اس کے اندر کچھ دوسری صفات بھی قابلِ غور ہیں۔

اس استعارے کی وساطت سے اقبال نے اپنی شاعری سے ابھرنے والے اس معیار کی
کردار کے بعض پہلوؤں کی عکاسی بھی کی ہے جسے وہ مرد مومن، مرد کامل، مرد مسلمان، قلندر
درویش، خدامت وغیرہ کئی ایک ناموں سے یاد کرتے ہیں مثلاً:

بجلی ہوں نظر کوہ وریا باں پہ ہے میری
میرے لئے شایانِ خس و خاشاک نہیں ہے

ایک اعلیٰ ظرف انسان کبھی اپنے معیار سے کم اشیاء پر اپنی قوت نہیں آزماتا۔ پرندوں
میں علامہ کی مقبول علامت "شایان" ہے جو ان کے آئیڈل کے لئے عام طور سے مستعار نہ
رہا ہے۔ اس میں دیگر صفات کے علاوہ ایک صفت یہ بھی ہے کہ وہ چھوٹی ٹہنیوں کا شکار
نہیں کرتا۔ بھوکا رہ سکتا ہے۔ لیکن کچنٹک فرمایا یہ پڑھیں اس کے شایان شان نہیں شایان کا ذکر
آہی کیا تو یہ بات دلچسپی سے خالی نہیں ہوگی کہ اقبال نے شایان، عقاب، شہبازہ وغیرہ
الفاظ کو اردو فارسی کلام میں کل نوے بار استعمال کیا ہے جب کہ بانگِ درا میں اس کا ذکر
صرف پانچ بار ہے۔ خود بانگِ درا میں بھی صفحہ ۲۱۷ تک شایان کہیں مذکور نہیں اس سے
اندازہ ہوتا ہے کہ یہ علامت اقبال نے بہت بعد میں اختیار کی۔ اسی مضمون کی پہلی قسط
میں ہم دیکھ چکے ہیں (بعض دوسرے استعاروں کی وساطت سے) کہ ابتدائی دور میں یہی
ابھی "مرد مومن" کا تصور بھی نہیں ملتا۔ شایان چونکہ مرد مومن کی علامت ہے اور مرد مومن کا تصور
کلامِ اقبال میں بتدریج سہلے آئے ہیں۔ چنانچہ شایان بھی قدرتی طور پر اسی تدریج کی گرفت
میں نظر آتا ہے۔ یہ ایک جملہ معترضہ تھا۔ شایان کو اس مضمون میں اس لئے نہیں لیا گیا کہ اقبال
کی اس علامت پر بھی لالہ کی طرح بعض دوسرے لوگ کام کر چکے ہیں، ذکر بہرہ کی کاہور ہاتھا
روشنی، تیزی اور حرارت تینوں اس میں جمع ہیں۔ چنانچہ علامہ نے ان صفات کو مد نظر رکھتے
ہوئے اس کی وساطت سے بارہا اپنے افکار کو روشنی میں لانے کی کوشش کی۔ کہیں
نگاہ کے ساتھ اسے استعارہ کیا۔ ملاحظہ ہو نظم بلالِ تنی طلبِ بلال سے ہے:

گری وہ برق تری جان تا شکیبا پر
 کہ خندہ زدن تری ظلمت تھی دستِ موی پر
 یہاں برق سے مراد نگاہِ پیغمبر ہے۔ اسی نظم میں مزید یہ کہا:
 تپیش ز شعلہ گر قند و بردل تو زدند
 چہ برقِ جلوه بخاشاکِ حاصل تو زدند
 کسی جگہ ”برقِ ایمین“ کہہ کر حسنِ حقیقی سے اسے دالبتہ کر دیا کسی جگہ تیزی پھرتی اور
 کاٹ کی صفت کو لے کر کہا:

ز لرزے حسن سے شہنشاہوں کے درباروں میں تھے
 بجلیوں کے آشیل نے جن کی تلواروں میں تھے
 کہیں صرف تیز حرکت کو پیشِ نظر رکھا:
 مانند برق تیز مثالِ ہوا نموش

کہیں ”برقِ طبع“ کی ترکیب میں طبیعت کی تیزی کے ساتھ اسے استعارہ کیا ہے
 ہوا اور صبا کو بھی علامہ نے زیادہ تیز حرکت ہی کے ضمن میں برتا ہے۔ صبا کا چین
 کے ساتھ تعلق اور ”بوئے گل“ پھیلائے کا عمل شاعر کے ذہن میں ان قروںِ ادوی کے مسلمانوں
 کی یاد بھی تازہ کر دیتا ہے جو دشتِ و صحر کے علاوہ بحرِ ظلمات میں بھی گھوٹے دوڑاتے پھرے
 کہ ”بوئے گل“ دنیا کے کونے کونے میں پھیل جائے جہاں تک کرن کا تعلق ہے اس کی
 روشنی اپنی جگہ مگر علامہ کے نزدیک زیادہ قابلِ توجہ اس کا اضطراب ہی ہے:

میں نے پوچھا اس کرن سے اسے سراپا انتظار
 تیری جانِ ناشکیبا میں ہے کیسا اضطراب
 یہ تڑپ ہے یا ازل سے تیری خوب ہے کیا ہے یہ!
 رقص ہے، آوارگی ہے، جستجو ہے کیا ہے یہ

اسی نظم میں (شعاع آفتاب - بانگِ درا) کہن اور برق کے فسق کو یوں واضح کیلئے
رکرن شاعر کو جواب دیتی ہے:

برق آتشِ نونہیں فطرت میں گوناری ہوں میں

مہرِ عالتاب کا پیغام بیداری ہوں میں

یہ وہ دور ہے جب ملتِ اسلامیہ کو خوابِ غفلت سے بیدار کرنے کا مقصد
شاعر کے ذہن میں واضح ہو چکا ہے۔ لیکن ساتھ یہ احساس بھی قابلِ غور ہے کہ وہ بجلی کی
کرک بن کر سونے والوں پر ٹوٹ پڑنے کی جگہ شعاعِ آفتاب بن کر انہیں بجلی بردہنی کی
زبان میں بیداری کا پیغام دینا چاہتے ہیں۔ اسی اضطراب اور بے تابی کے سلسلے میں ”سیما ب“
اور سپنڈ کو بھی لیا جاسکتا ہے۔ یہ اگرچہ رفتار سے محروم ہیں۔ لیکن ان کے اندر ایک
فطری اضطراب موجود ہے۔ اور یہی وہ اضطراب ہے جو آگے چل کر برق کی تیزی کو جنم دیتا
ہے۔ یعنی جگہ سیما ب کی صف اور جلا بھی مد نظر ہے۔ جیسے ”جھمکے سیما ب رواں“ کی ترکیب
سے ظاہر ہے۔ لیکن ایسے مقامات پر بھی زور حرکت و اضطراب ہی پر ہے۔ سیما ب کو صرف
بانگِ درا میں اٹھارہ بار برتا گیا ہے۔ ”رخش“ اور ”ہوار“ وغیرہ کا ذکر بھی تیز حرکت ہی کے
سلسلے میں آیا ہے۔ یوں قدیم اسلامی تہذیب کے ساتھ گھوڑے کا تعلق واضح ہے۔ یہ
عسکری زندگی کی ایک علامت بھی ہے۔ مرثیے میں انیس اور دبیر نے گھوڑے کی تعریف
میں اپنے کلماتِ فن کا بے مثال مظاہرہ کیا۔ لیکن اقبال کی شاعری میں یہ کہیں بھی موضوع
نہیں۔ جب کہ انیس اور دبیر کے ہاں گھوڑا بجائے خود موضوع بن جاتا ہے۔

اردو کلام میں ۱۳ بار جب کہ فارسی میں ۵۰ بار ملتا ہے گویا دریا جو سمیت
حرکت کی مشترک انکا استعمال اساس پر مرتب ہوئیوالے ان الفاظ کی طرف پانچتہ بار اشارہ
کا خیال پٹنٹا اردو فارسی کلام میں انکا تناسب ایک اور دو کا ہے جس سے یہ نتیجہ نکلتا ہے کہ
اگرچہ حرکت کا تصور شروع میں بھی شاعر کے ساتھ رہا لیکن جوں جوں فکری پختگی کا

دور آتا گیا حرکت کی اہمیت ذہنی سطح پر زیادہ سے زیادہ منکشف ہوتی چلی گئی یہ اندازہ بھی ہوتا ہے کہ آخری دور میں شاعر نے جو فکری اساس قائم کر لی ہے۔ اس میں تنسیخ و ترمیم کی گنجائش نہیں۔ البتہ اس کی تائید اور وضاحت کے لئے تمثیلی مواد کی تلاش جاری رہتی ہے۔

اقبال کے مشبہ بہ اور مستعار منہ سوم

بعض لوگوں کو طبعاً فنون لطیفہ سے لگاؤ ہوتا ہے علامہ انہی میں سے تھے۔ آواز بھی حسن ہی کا ایک روپ ہے جس کی مٹھاس کو ہم سماعت کی جس سے محسوس کرتے ہیں۔ اس بارے میں آپ اتنے حساس تھے کہ سارے کلام کو دیکھ جلیے ہر شعر میں دیگر جمالیاتی اور فنی و معنوی خصوصیات پر مستزاد موسیقی کی ایک داخلی لہر موجود ملے گی، بحر کا انتخاب، بحر میں الفاظ کی ترتیب، الفاظ کے انتخاب میں حروف کے صوتی تاثرات کا لحاظ نمودی اور اُتقی آوازوں، گہری اور ہلکی آوازوں، اونچی اور دھیمیوں آوازوں کی مناسبت سے ترتیب میں ایک ایسا قدرتی قرینہ ملے گا کہ جیسے علامہ کے نزدیک الفاظ الفاظ نہ ہوں کسی سائز کے پرے ہوں کہ ذرا سا غلط سر لگ جانے سے سائز کے غلط آہنگ ہو جانے کا اندیشہ ہو۔ ردیف اور قافیہ کے انتخاب اور ان کے باہمی رشتے کا ایسا لحاظ رکھنا جیسے سم اور تال کا لحاظ رکھا جاتا ہے۔ اور یہ سب کچھ اتنا بے ساختہ اور قدرتی ہے جیسے شاعر کی روح میں جو موسیقی ہے وہ خود بخود خارج میں سرایت کرتی چلی جا رہی ہو۔

موسیقی کے ساتھ علامہ کے فطری لگاؤ کے علاوہ مندرجہ ذیل اور فنی جواز کے طور پر صوفیائے کرام کا ایک وسیع حلقہ آپ کا طرف دار ہے جو سماع کو بعض شرائط کے ساتھ بحال طور پر

جائزہی نہیں ترقیہ و تصفیہ باطن اور روحانی وجود و کیفیت کے لئے لازمی قرار دیتا ہے مولانا روم اس سلسلے میں سب سے زیادہ نمایاں ہیں جنہیں اقبال نے جگہ جگہ اپنا مرشد و رہنما قرار دیا ہے۔ چنانچہ بقول مولانا شبلی (سوانح مولانا روم) شاہ شمس تبریز سے آپ کی ملاقات کے بعد مولانا روم پر ایک ایسی مستقل کیفیت و مستی کی حالت طاری رہنے لگی کہ بازار سے گذرتے ہوئے کسی ”زرکوب“ کے ہتھوڑے کا ذرا سا آہنگ آپ پر حال طاری کر دیتا تھا۔ مولانا روم ہی کے بارے میں تشبیہاتِ رومی، ”میں خلیفہ عبدالحکیم لکھتے ہیں کہ ”مولانا شنوی معنوی کا آغاز ہی بالنسری کی لے سے لے کرتے ہیں۔ اور بالنسری کی تشبیہ سے روحِ انسانیت کی ماہیت اور اس کے مقصود و میلان کو دلنشین اور دلسوز طریقے سے پیش کرتے ہیں۔ مولانا کا بالنسری کا مضمون ان کی تمام مثنوی اور تمام تصوف کا لب لباب ہے۔ ان ابتدائی اشعار کو رجن میں بالنسری کی تشبیہ استعمال کی ہے، باقی مثنوی سے کچھ ویسا ہی تعلق ہے جیسا کہ سورہ فاتحہ کو قرآن کریم سے جس طرح تمام قرآن اور اسلام کا عطر سورہ فاتحہ میں موجود ہے اسی طرح مولانا روم کے بالنسری کے اشعار میں جو مثنوی کی تمہید ہیں، ان کا تمام تصوف اور فلسفہ ایک لڑی میں پرویا گیا ہے، ان جملہ مثنوی کو پیش نظر رکھتے ہوئے موسیقی کے ان خصائص کو بھی سامنے رکھئے کہ اس سے انسان کی روح کو جو گداز، قلب کو جو سرور و کیفیت عطا ہوتا ہے، موسیقی میں تجیل کو متحرک کرنے کی جو صلاحیت ہے اور جس طرح یہ انسان کی داخلی و جبرانی صلاحیتوں کو بڑھاتی اور تربیت کرتی ہے، علامہ اقبال جیسا سلیم الطبع اور ذکی الحس انسان اس سے کیسے دور رہ سکتا تھا چنانچہ کلامِ اقبال میں اگر موسیقی کے متعلقات کو چھ سو سے زیادہ بار مختلف صورتوں میں برتا گیا تو میرے خیال میں کوئی حیرت کی بات نہیں۔ البتہ یہ نہیں بھولنا چاہئے کہ آپ نے اپنے نغمے میں جو سر لگائے ان کا مجموعی تاثر داخلی بیداری کا ہے۔ خواب آوری کا نہیں۔ اس سے انسان کے قوائے عملیہ حرکت میں آتے ہیں۔ اور یہی وقت کا تقاضا بھی تھا۔ اب کچھ

مثالیں ملاحظہ کیجئے:

اس ضمن میں سب سے پہلا شعر ”سہالہ“ میں بے تحاشہ نندی سے ہے۔
 پھیرتی جا اس عراق دل نشیں کے ساز کو
 لے مسافر دل سمجھتا ہے تری آواز کو
 اور کلام اقبال کی موجودہ ترتیب میں آخری شعر ہے:

ترا باخرقہ و عمامہ کارے!

من از خود یا تم لوئے نگارے

یہیں یک چوب نے سرمایہ من

نچوب منبرے نے چوبے دار

(ارمغانِ حجاز)

کچھ اور اشعار دیکھئے:

کیوں چین میں بے صدا مثلِ رَمِ شبنم ہے تو

لب کشا ہو جا سر و دیر لطف عالم ہے تو!

غالب کو مخاطب کیا ہے:

مخضلِ موسیقی تری بر لطف سے ہے سرمایہ دار

جس طرح نندی کے نغموں سے سکوت کو بہار

موسیقی کے بارے میں کہا ہے:

جرمانِ صوت و صدا میں سہا نہیں سکتا

لطیفہ اذلی ہے فغانِ چنگ و ریاب

رہے نہ ایک وغوری کے مہر کے باقی

میشہ تازہ و شیریں ہے نغمہ خسرو!

صاحب ساز کو لازم ہے کہ غافل نہ رہے
 گاہے گاہے غلط آہنگ بھی ہوتا ہے سروش
 اپنے خیالات و افکار اور شاعری کے بارے میں کہا:

کوئی دیکھے تو میری نے نوازی!
 نفس ہندی مقامِ نغمہ تازی
 عشق و مستی کے جلال و جمال کو واضح کیا ہے:

جمالِ عشق و مستی نے نوازی
 جلالِ عشق و مستی بے نیازی
 اس شعر میں ایک حد تک مایوسی اور گلہ مندانہ لہجہ اختیار کیا ہے:

وہی میری کم نصیبی وہی تیری بے نیازی
 میرے کام کچھ نہ آیا یہ کہاں نے نوازی
 اپنی شاعری کی تاثیر اور اس کا عمل یوں بیان کیا:

ترے نیتاں میں ڈالا میرے نغمہ سحر نے!
 مری خاک پے سپر میں جو نہاں تھا اک شہ لہ
 مرد مسلمان کے بارے میں ارشاد ہوا:

فطرت کا سرودِ انلی اس کے شب و روز
 آہنگ میں بیکتا، صفتِ سورہٴ رحمن

موسیقی کے متعلقات سے علام نے کیا کیا کام لیا اس کی ایک جھلک فارسی
 کلام میں ملاحظہ کیجئے:

بر دل من فطرتِ خاموش می آرد ہجوم
 ساز از ذوق نوا خود را بہ مضر بے زند

کس تو بصورتی سے دل کو مضراب اور فطرت کو خاموش ساز قرار دیتے ہوئے
انوکھا مضمون پیدا کیا ہے کہ کبھی کبھی ذوقِ نوا کی شدت سے ساز خود مضراب کی طلب
میں مصروف کار ہو جاتا ہے۔

اپنی نغمہ پردازی کے لئے محرکِ فضا کا تعین کرتے ہوئے کہا ہے:

نغمہ پردازی، زجوں کے کسارِ آموختم
در گلستاں بودہ ام یک ناله در دآلودنے

وہ وجد و کیفیت جو نغمہ بیدار کرتا ہے آیا نغمہ کے اندر ہے یا سننے والے کے
اندر موجود ہوتا ہے۔ اس پر کہا ہے:

پیش من آئی دم سردے دل گمے بیار
جنبش اندر دست اندر نغمہ داؤد نے

شاعری، نغمہ گری، نوا پرِ دازی کتنا جانکاہ عمل ہے اس بارے میں شعر دیکھئے:

از نوا بر من قیامت رفت و کس آگاہ نیست
پیش محفلِ جزیم و زبیر و مقام و راہ نیست

اور وہ نالے کہ ابھی سر نہ ہوئے تھے:

دل یاراں تر نوا ہائے پریشاںم سوخت
من ازاں نغمہ تنبیدم کہ سرودن نتوان!

علامہ نے موسیقی کے متعلقات میں سے جو الفاظ یا اصطلاحات مشبہ بہ یا مستعارانہ
کی صورت میں برتیں لے لے، نوا، نغمہ، رباب، بہ لب، چنگ، سرود، آہنگ، مقام
پردہ، نذیر، ہم، ساز، نالہ، مضراب وغیرہ ان کو اپنی شاعری کے لئے بھی استعمال کیا۔ اس
سے مراد وہ پیغام بھی ہے جو آپ نے دینا چاہا خودی کو بھی علامہ نغمہ قرار دیتے ہیں۔ انہی
کی وساحت سے مولانا روم کی پیروی کرتے ہوئے روحِ انسانی کی ماہیت و میلان کی

طرف بھی اشارہ کرتے ہیں۔ اس قبیل کے الفاظ کا استعمال دیکھتے ہوئے فنون لطیفہ کی طرف آپ کے میلان طبیعت کے علاوہ ان کے بارے میں آپ کا نقطہ نظر بھی سامنے آتا ہے مثلاً یہ کہ شعر، نغمہ یا لے میں جو تاثیر ہے اس کا منبع خود شاعر یا لے کا دل ہے اور یہ کہ اگر سننے والے کے اپنے اندر کچھ نہ ہو تو اس پر صدا کاری کی ہر صورت بے اثر جاتی ہے:

”جنہش اندر تست اندر نغمہ داؤد نے“

اور یہ کہ جس طرح حضرت امام غزالی کا موقف بھی تھا کہ موسیقی اسی شے کو ابھارتی ہے جو سامع کے اندر موجود ہو خود سے کوئی چیز پیدا نہیں کرتی۔ گویا یہ سوز و گداز ایک طرف فنکار کے اندر ہونا لازم ہے:

ع ”نغمہ ہے سودائے خام خون جگر کے بغیر“

اور دوسری طرف یہی صفات سامع قاری یا ناظر کے اندر ہونا بھی ضروری ہیں کیونکہ ابلاغ کہنے اور سننے والے کے اشتراک عمل ہی سے وجود میں آتا ہے۔

اب مضمون کے اس آئٹمی حصے میں ہم ”شراب“ اور اس کے متعلقات پر نظر ڈالیں گے۔ اسی نوع کے الفاظ مشبہ بہ اور مستعار متہ کی صورت میں علامت نے چیز سوچا پس بڑا استعمال کئے۔ اردو میں ان کا استعمال ایک سوچا فوے اور فارسی کلام میں پار سوچین بار ہوا۔ جس طرح موسیقی کے متعلقات کا استعمال ہمارے خیال کو مولانا روم کی طرف لے جاتا ہے۔ اسی طرح شراب اور اس کے متعلقات کا استعمال ہمیں خواجہ حافظ کی یاد دلاتا ہے۔ خواجہ حافظ کے سلسلے میں بات کو آگے بڑھانے سے قبل یہ بھی مد نظر رکھنا چاہیے کہ بعض الفاظ کی طرف کسی شاعر کا غیر شعوری میلان اس کے لاشعور میں دبی ہوئی کسی خواہش کا مظہر بھی ہو سکتا ہے۔ اسی طرح اس خاص شے یا اشیاء کا کثرت سے استعمال بھی ذہن کو بار بار ان الفاظ کی طرف لوٹا سکتا ہے۔ اگر ہم علامہ اقبال کے سوانح حیات کو

جو ہمیں میسر ہیں سامنے رکھیں تو مذکورہ دونوں صورتیں درست نہیں بیٹھتیں۔ وہی ہوتی تو ایش علی زندگی میں کسی خارجی دباؤ کے تحت ناآسودگی کے اس مرحلے میں داخل ہوتی ہے کہ شعور کی نظر بچی کہ وہ مختلف صورتوں میں اپنا اظہار کرتی رہے۔ علامہ کی زندگی میں ہمیں ایسا کوئی خارجی دباؤ نظر نہیں آتا۔ اگر انہیں شراب کی ایسی ہی شدید طلب ہوتی تو ان کے دوستوں میں، ان کے عہد کے دوسرے کئی لوگوں میں اس کا غالب چلن تھا۔ بالخصوص قیام یورپ میں تو کسی روک یا دباؤ کا سوال ہی پیدا نہیں ہوتا تھا بلکہ تہ غیب کی فراوانی تھی چنانچہ اگر علامہ نے شراب پی اور پھر تھوڑی یا شروع سے پی ہی نہیں تو یہ دباؤ ان کے اپنے داخلی رجحانات کی پیداوار ہے جسے ہم ناپسندیدگی بھی کہہ سکتے ہیں۔ اس صورت میں خواہش کے ہونے ہی کا امکان نہیں رہتا۔ ناآسودگی تو اس کے ہونے سے شروع ہوتی ہے۔ اسی طرح دوسری صورت یعنی کثرت استعمال سے وہ شے اور اس کے متعلقات خیالات پر یوں غالب آجائیں کہ انسان زندگی کے ہر پہلو کو ان کے حوالے سے دیکھنے لگے۔ اس کا بھی علامہ کی زندگی میں دور دور تک پتہ نہیں ملتا۔ تیسری ایک اور صورت بھی ہے یعنی لقبول غالب :

ہر چند ہوشا ہدہ حق کی گفتگو!

بنتی نہیں ہے بادہ وسا غر کہے بغیر

تمام صوفیانہ شاعری میں شراب اور اس کے متعلقات کو مشاہدہ حتی یا ادراک حقیقت کے مختلف تدریجی مراحل کو بیان کرنے کا وسیلہ بنایا گیا ہے۔ شاعری کی اور بالخصوص غزل کی مروجہ اصطلاحات میں کسی گہری باطنی حقیقت کا اظہار یا مجاز کے پیالوں میں حقیقت کی شراب اٹیلنے اور اپنے دل کی بات در حدیث دیگران کہنے کا اسلوب بے حد مقبول رہا ہے اور آج بھی غزل کی حد تک معیار یہی ہے۔ بتانا بھی اور نہ بھی بتانا، شعر کی ایک اداسی۔

لقبول خواہ میر درد:

بہر گھڑی ڈھانپنا چھپانا ہے
الغرض نو نبو دکھانا ہے

چنانچہ علامنے بھی زندگی کے بہت سے نازک حقائق کو معرفت کے گمبیز پا
نکتوں کو، صوفی شعر اور کی مروجہ اصطلاحات میں ادا کرنا من سب بھی سمجھا اور آسان بھی
اور غالباً درست ابلاغ کے لئے ضروری بھی خیال کیا۔ فارسی شاعری میں شراب اور اس
کے متعلقات کا استعمال علامہ کی اردو شاعری کے مقابلے میں، جیسے کہ ہم اوپر دیکھ آئے
ہیں۔ بہت زیادہ ہے۔ یعنی ۱۹۵ اور ۱۹۵۵ء آپ کی شاعری کا مطالعہ کرنے سے جو داخلی
شہادتیں ملتی ہیں وہ بھی بڑی حد تک مشاہدہ حقیقت کو بارہ و ساغر کے استعاروں میں
بیان کرنے کے حقیقی ہیں۔ سوائے دو باتیں شعروں کے جہاں کوئی الیا قرینہ موجود نہیں جو
شراب کے مفہوم کو لغوی معانی سے الگ کر دے مثلاً:

چہ خواہم دریں گلستاں گرنہ خواہم

شرابے کتابے، ربابے، نگارے! (ساقی نامہ پیام مشرق)

یہ اشعار نشا طباغ کشمیر میں لکھے گئے لیکن مذکورہ شعر کو اس کے سیاق و سباق
کے حوالے سے دیکھا جائے تو اس کا مفہوم ایک عام صداقت کی طرف ذہن کو لے جاتا ہے
یعنی ایسی جگہ جسے اس دنیا میں جنت کی مثال کہا جائے انسان شراب، کتاب، رباب اور
نگار نہ چاہے تو کیا چاہے۔ گویا اس شعر میں نشا طباغ کے آدمی پر جو اثرات مرتب
ہوتے ہیں ان کا بیان کیا گیا ہے۔ اور اگے "ساقی ماہ سیم" کو مخاطب کر کے کہا گیا ہے کہ
میرے ساغر میں ایسی شراب انڈیل جو جان و روح کو نور کی طرح روشن کر دے اور آگ
کی طرح جلا دے۔

بہ ساغر فروز ریزے آبے کہ جاں را

فروزد چو نورے، لبوزد چو نارے

اگے چل کر لہجہ مناجات کا ہے اور مخاطب ساقی ازل کی طرف ہے اس ساقی کا ہے
کا آخری شعر شاعری کی خواہش کا اظہار کرتا ہے۔

ازاں مے فشان قطرہ بر کشیری

کہ خاکسترش آفریند شرارے

اسی سلسلے میں دوسرا شعر جس کے اپنے اندر کوئی قرینہ نہیں یہ ہے:

یاد ایامے کہ خورد دم بادہ با باچنگ ونے !!

جامے درد دست من، مینائے مے درد دست دے

یہ ”زبور عجم“ میں شامل ایک غزل کا مطلع ہے۔ پوری غزل میں وہ خاص کیفیت

جو غزل کی جان ہے سراپت کئے ہوئے ہے۔ اردو غزل کا لطف بھی اسی میں ہے کہ اس

کا مقصود و مطلوب طے نہ ہو۔ لیکن یہاں مجموعی فضا کو درج ذیل شعر پھر وہ رنگ دے

جاتا ہے جو علامہ کے ساتھ خاص ہے۔ شعر ملاحظہ ہو:

زندہ کن باز آن محبت را کہ از نیر وٹے او

بودیائے رہ نشینے درفت در با تخت کے

مختصر یہ کہ جہاں تک سوانح اقبال اور اس کے علاوہ شاعری کے مطالعے سے ہاتھ

لگنے والی داخلی شہادتوں کا تعلق ہے علامہ کے شراب اور اس کے متعلقات کو اس کثرت

سے برتنے کا محرک صوفی شعرا و فارسی کے انداز و اسلوب اور پیرایہ ہائے بیان کا تتبع

ہے۔ البتہ افکار و خیالات اقبال کے اپنے ہیں۔

اب خواجہ حافظ کے اسلوب شعر کی طرف آئیے۔ میرے نزدیک اپنی فارسی شاعری

اور بالخصوص شراب اور اس کے متعلقات کے استعمال میں علامہ نے شعوری یا غیر شعوری

طور پر حافظ شیرازی کا اثر قبول کیا۔ اس سلسلے میں داخلی اور خارجی شہادتیں موجود ہیں

مثلاً عطیہ فیضی کا یہ بیان کہ علامہ جب یورپ میں تھے تو بات بات پر حافظ کا شعر پڑھتے

تھے اور یوں لگتا تھا جیسے حافظ کا پورا دیوان انہیں حفظ ہو۔ علامہ نے بعد میں حافظ کو اس قدر زور شہ سے رد کیا کہ خود اپنے والد کو ناراض کر لیا اور جب تک اپنے کلام سے ایسے حصوں کو خارج نہ کیا وہ راضی نہ ہوئے۔ اس حافظ دشمنی کی بنیاد اس اندیشے پر ہے کہ اس کا کلام اس بے قراری و اضطراب کا قاطع ہے جو ہر کت لئے لازم آتا ہے اور ہر کت موجودہ دور میں ملت اسلامیہ کے لئے اسی طرح اہم ہے جس طرح نہ ندگی خود اہم ہے۔ کلام حافظ کا عطا کردہ سکون اپنے اثرات میں منفی ہے جب کہ ضرورت اثبات کی ہے سوچنے کی بات یہ ہے کہ حافظ کوئی مفکر یا فلاسفر نہیں تھے۔ شاعر تھے اور شاعر کے خیالات اسی صورت میں متاثر کرتے ہیں کہ اس کے انداز و اسلوب میں بے پناہ چاشنی اور مٹھاس ہو۔ بیان کا ایسا جا دو ہو کہ سننے والا معمول کی طرح براہی بُری بات کو قبول کرنے لگے۔ اور اس کے اپنے سوچنے کی صلاحیت معطل ہو کر وہ جگے چنانچہ بنیادی طور پر علامہ کو حافظ کے اس لحاظ سے ”خطرناک“ اسلوب کو رد کرنے کی ضرورت نہیں تھی جب کہ وہ اپنے قاری یا ناظر کو اس کے خیالات سے خبردار کرنا چاہتے تھے قیاس یہ ہے کہ علامہ نے اسی خطرناک حد تک دلکش پیرائے کے اندر اپنی مثبت فکر کو سمو دینے میں کوئی نقصان نہ دیکھا ہو۔ اور اگر شعوری طور پر کوئی گدورت کا احساس تھا بھی تو غیر شعوری طور پر وہ اسلوب کی حد تک حافظ کا شرکار ہوئے۔ علامہ کو گوٹے سے بڑی عقیدت تھی۔ اور مجموعی طور پر ہر جن قوم کے انداز فکر کو بھی بڑا پسند کرتے تھے۔ ۱۸۱۲ء میں فان ہمیر نے دیوان حافظ کا ترجمہ شائع کیا جس کے نتیجے میں ”تحریک مشرقی“ کے نام سے ہرمنی میں ایک علمی و ادبی تحریک چل نکلی۔ خود گوٹے نے حافظ ہی سے متاثر ہو کر اپنے مجموعہ کلام کا نام ”دیوان مغربی“ رکھا۔ گوٹے حافظ سے کتنا متاثر تھا اس کا اندازہ گوٹے کے سوانح نگار ہیل سوٹسکی کے الفاظ میں دیکھیے۔ ”گوٹے اور حافظ کے مماثلت اس حد تک ہے کہ گوٹے کو ”بلبل شیراز“ کی لغمہ پر دازلیوں میں اپنی ہی تصویر

نظر آتی ہے..... "ان جگہ تفصیلات کا ذکر خود علامہ اقبال نے "پیام مشرق" کے دیباچے میں کیا ہے کہ پیام مشرق دراصل گوٹے ہی کے جواب میں ہے۔ اس میں حافظ کے بالواسطہ اثرات کا اندازہ کیا جاسکتا ہے۔ مزید یہ کہ علامہ نے حافظ کی زمینوں میں اور ان کی غزلوں پر غزلیں کہیں مثلاً علامہ کی یہ غزل جس کا مطلع ہے:

سرخوش از بادہ تو خم شکنے نیست کہ نیست
مست لعلین تو شیریں سخنے نیست کہ نیست

یہ غزل بحر قافیہ اور ردیث ہر لحاظ سے حافظ ہی کی زمین میں ہے۔ حافظ کے غزل کا مطلع ہے:

روشنی اندر توے رویت نظرے نیست کہ نیست
مئے خاکِ درت بر لبے نیست کہ نیست

اس کے علاوہ اور بہت سی غزلیں ہیں جو علامہ نے حافظ کی غزلوں پر کہیں۔ بعض تراکیب علامہ نے بویہو حافظ سے لیں بلکہ ایک حد تک مضمون بھی ملت جلت ہے مثلاً حافظ کا شعر ہے:

دیں چین گل بے خار کس نچید آری!
پہراغ مصطفوی با شرار بولہبیت

اقبال کا شعر ہے:

ستیزہ کار رہا ہے اندل سے تا امروز
پہراغ مصطفوی سے شرار بولہبی!

بعض جگہ شعوری طور پر حافظ کے کسی خیال کو رد کیا ہے۔ مثلاً حافظ نے کہا:

مئے دوسالہ و معشوق چار دہ سالہ!
بہیں پس است مرا صحبت صغیر و کبیر

اور علامہ نے جواب میں کہا:

مئے دیر نینہ و معشوق جو اں چیزے نیست

پیش صاحب نظران جو در جہاں چیزے نیست

چنانچہ یہ بات عین ممکن ہے کہ علامہ کو حافظ جادو نگار نے سیرایہ ہائے بیان میں شعوری نہ سہی غیر شعوری طور پر متاثر کیا ہو۔ اور مذکورہ دلائل کی روشنی میں اس امکان کو رد کرنا مشکل نظر آتا ہے مزید یہ دیکھئے کہ شراب اور اس کے متعلقات کے شعری استعمال میں بھی حافظ اور اقبال کے ہاں ایک حد تک مماثلت نظر آتی ہے۔ مثال کے طور پر کلیات شاہ نعمت اللہ دہلوی کے آخر میں ایک فرہنگ شامل کیا گیا ہے جس میں حافظ شیرازی کی اصطلاحات شعری کا مفہوم متعین کیا گیا ہے۔ یہ فرہنگ "آقائے پشمان" کی تصحیح کے بعد شامل کیا گیا ہے۔ آقائے پشمان ۱۲۶۵ھ میں تہران میں پیدا ہوئے اور جدید دور کے مشہور فارسی شاعر، نقاد اور محقق سمجھے جاتے ہیں۔ انہوں نے تصحیح و تحقیق کے بعد حافظ کا کلام شائع کیا۔ اور فارسی میں انہیں حافظ پر سند مانا جاتا ہے فرہنگ میں سے صرف شراب اور اس کے متعلقات کو یہاں نقل کیا جاتا ہے۔

"بادہ، عشق، نشہ، ذکر۔ بادہ فروشش: پیر کامل و مرشد و اصل ہے: وہ ذوق و شوق جس کے وسیلے سے انوار معانی سالک پرلی ہر ہوں، نشہ، ذکر، میخانہ، قلب و اصلاح ہے فروشش: پیر کامل و مرشد و اصل۔ میکدہ: مقام عشق و مستی باطن عارف کامل جو بادہ حق سے لبریر ہو۔ پیر خرم بات: مرشد و رہنما۔ پیر مغاں: انسان کامل، حضرت مولیٰ۔ پیمانہ: بادہ حقیقت، جام: احوال عالم جو اس کی معرفت کے بادہ سے مالا مال ہو جو جام جہاں نیا باطن مرد حق، انسان کامل۔ جرعمہ: مقاماتی اسرار جو سالک سے پوشیدہ ہیں، خیر بات: مقام فنا و عالم معنی باطن عارف جو یک رنگ وحدت ہو، خمار: پیر کامل و مرشد و اصل رند: اہل رضا، جن میں ہوا اور ہوس نہ رہے۔ عرفاء، اولیاء، کہ جن کا وجود بشریت کے غبار

سے صاف ہو۔ ساقی؛ فیض بخش عالم معنی، فیاض مطلق، مرشد۔ شراب؛ تجلیاتِ عشق،
جذبہٴ حق۔“

ان اصطلاحات اور ان کے مفہوم کو، جس میں بقول مرتب یہ حافظ کے کلام میں مستعمل ہیں، ذہن میں رکھتے ہوئے جب ہم کلام اقبال میں ان کا مطالعہ کرتے ہیں تو ایک گونہ مماثلت نظر آتی ہے۔ اگرچہ اس بات کو کلیے کی حیثیت نہیں دی جاسکتی کیونکہ علامہ نے اپنی ضرورت کے مطابق ان میں تصرفات کو روا رکھا ہے تاہم پیرایہ بیان کی حد تک کلام اقبال میں اس نوع کے مشبہ بہ اور مستعار منہ پڑھنے والے کو حافظ شیرازی یاد ضرور دلا دیتے ہیں۔ یہاں حافظ اور اقبال کا تقابلی منظور نہیں کہ دونوں اپنے اپنے عہد کے بڑے شاعر تھے۔ اس فرق کے ساتھ کہ دونوں کے درمیانی عرصے کو اگر ایک طویل رات سے استعارہ کیا جائے تو حافظ رات کے آغاز پر کھڑے ہیں۔ اور مقدر نے انہیں طویل ہمدردی سے تھکی ہوئی ایک قوم کے ٹوٹے اعصاب کو سکون بخشنے کا فریضہ سونپ دیا ہے۔ تاکہ وہ نیند کے آغوش میں اپنی صلاحیتوں کو پھر سے مجتمع کر کے کسی نئے روشن دن میں داخل ہونے کے قابل ہو سکے۔ جب کہ علامہ اقبال اس طویل رات کے دوسرے سرے پر کھڑے دکھائی دیتے ہیں جس میں صبح کا ذب کے اندھیرے ہیں اور وقت نے علامہ کو مؤذن کا منصب سونپ دیا ہے۔

مجھے ہے حکمِ اذان لا الہ الا اللہ

سوئے ہوئے کو جگانا ہی ان کا فرضِ منصبی ہے۔ لیکن اس مقصد کے لئے انہوں نے جو سرو و تھپیرا اس کا سر ملاپن ”بھی قابل تو جب ہے۔ اقبال جانتے تھے کہ ایک ہندی بچے کو جگانا ہو تو اسے اس کی پسند کی شے کا لالچ دینا ہی پڑے گا۔ علامہ نے یہیں حافظ کے لب و لہجے کی شیرینی کا لالچ دیا۔ لیکن اس اطمینان کے بعد کہ اس شیرینی کے نیچے بیماری کے مضر اثرات کو دور کرنے والی دوا بھی موجود ہے۔

اب کچھ ایسے اشعار علامہ کے اردو اور فارسی کلام سے ملاحظہ ہوں، جن میں شراب اور اس کے متعلقات کو مشبہ بہ یا مستعار منہ کی صورت میں برتا گیا ہے۔ اس سلسلے کا پہلا شعر بانگِ درا کی (خفتگانِ خاک سے) استفسارِ نظم میں آیا ہے:

اے مئےِ غفلت کے سر مستو کہاں رہتے ہو تم
کچھ کہو اس دیس کی آنہر جہاں رہتے ہو تم

اور کلامِ اقبال کی موجودہ ترتیب میں آخری شعرِ ارمغانِ حجاز حصہ فارسی سے لیا گیا ہے۔

خرد بیکانہ دل، سینہ بے نور
کہ اذتاک نیاگاں مے نخوردی
بانگِ درا میں ”در عشق“ کے عنوان کے تحت کہا ہے:

غالی شرابِ عشق سے لالے کا جام ہو
پانی کی بوند گریہ شبِ بنم کا نام ہو

اس شعر میں شراب کو عشق کے ساتھ اضافت دے کر گویا شاعران معانی میں داخل ہو گیا ہے جو شراب کے لڑھوئی شعراء کے ہاں رائج ہیں ملاحظہ ہو اوپر دی گئی ”فرہنگ“ انسان کے زیر عنوان خورشید کو عابد سحر خیز سے استعارہ کرتے ہوئے کہا ہے:

مغرب کی پہاڑیوں میں چھپ کر
پیتا ہے مئے شفق کا ساغر

”مغرب“ اور ”چھپ کر“ قابلِ غور ہے۔

”جواب شکوہ“ میں ”ساتی“ کا مفہوم واضح کر دیا ہے۔

”دہر میں اسم محمد سے اجالا کر دے“

اس مصرع کے بعد فوراً کہا ہے:

یہ نہ ساقی ہو تو پھر مے بھی نہ ہو خشم بھی نہ ہو
 بنم توحید بھی دنیا میں نہ ہو تم بھی نہ ہو
 ”طلوع اسلام“ میں آخری بند جس سرور و مستی کا منظر ہے دیکھنے سے تعلق رکھتی
 ہے۔ شاعر کو اپنی تعیبات اور سوخ کی عملی تعبیر نظر آئی تو لپکا رہا اٹھا:

یہا ساقی نو ائے مرغزار از شاخسار آمد

ہمار آمد نگار آمد نگار آمد قدر آمد

کنار از اہلاں بے گیر و بے باکانہ ساغر کش

پس از مدت ازین شاخ کس با نگ ہزار آمد

اس الجھن کا اظہار کرتے ہوئے کہ عجمی افکار و خیالات اور اسلوب شعر کا چپکا میرے

ہم نفسوں پر غالب ہے جب کہ میری شراب عربی ہے فرمایا:

بادگردان عجم وہ عربی میری شراب

میرے ساغر سے جھجکتے ہیں مے آشام ابھی!

بال جبریل کی یہ رباعی تو ضرب المثل بن چکی ہے:

توے شیشے میں مے باقی نہیں ہے

بتا کیا تو مرا ساقی نہیں ہے..... الخ

اس میں ساقی کا مستعار منہ واضح ہے۔ بال جبریل ہی کی ساتویں غزل کی ردیف

ہی ”ساقی“ ہے۔ ساقی سے شاعر کی مراد کیل ہے۔ اس کو یہ شعر واضح کر دیتا ہے:

حرم کے دل میں سوز آرزو پیدا نہیں ہوتا

کہ پیدائی تری اب تک حجاب آمیز ہے ساقی

اس سے اگلی غزل کی ردیف بھی ”ساقی“ ہے۔ اس غزل کے آخری شعر میں اسلوب کی

خوبصورتی کے ساتھ اپنی تمنا کو امتزاج دیا ہے،
 تو مری رات کو مہتاب سے محروم نہ رکھ
 تیرے ہیلتے میں ہے ماہِ تمامے ساقی
 اس سے اگلی غزل کا مطلع قابلِ توجہ ہے۔ ساقی کے علاوہ ”تھے“ کا مشبہ بھی
 واضح ہو جاتا ہے،

مٹا دیا مرے ساقی نے عالم من و تو
 پلا کے مجھ کو مئے لالہ آلا ہو!
 اس غزل میں ”گداٹے میکہدہ“ کی مرکزی صفت کا تعین کیا گیا ہے جس میں فکرِ اقبال
 کی گویا روح نکلی آئی ہے:

گداٹے میکہدہ کی شان بے نیازی دیکھ
 پنج کے چشمہ حیوان پہ توڑتا ہے سبو
 ”دعا“ اقبال کی بڑی مترنم نظم ہے اس کا ایک شعر دیکھئے جس میں شاعر کا خیال
 قرونِ اولیٰ کے مسلمانوں کے ذوقِ شوق کو موضوع بناتا ہے:

پھر وہ شراب کمن مجھ کو عطا کر کہ میں
 ڈھونڈ رہا ہوں اسے تو نہ کہ جام و سبو
 جام و سبو کا توڑتا اور کسی اور شراب کمن کی طلب قابلِ توجہ ہے۔
 ”ساقی نامہ“ میں علامہ نے اس ”مئے“ کی صفات واضح کی ہیں جس کی اسے طلب ہے:

پلا دے مجھے وہ مئے پر وہ سوڑا!

اس کے بعد ہے:

وہ مئے جس سے روشن ضمیر حیات
 وہ مئے جس سے مستی میں ہے کائنات

وہ مٹے جس سے ہے سوز و ساز ازل
 وہ مٹے جس سے کھلتے راز ازل!
 ”جان و تن“ کے عنوان سے ضرب کلیم میں مٹے اور ساغر کو روح اور جسم کے لئے
 استعارہ کیا ہے:

میری مشکل؟ مستی و شور و سرور و درود داغ !!
 تیری مشکل؟ مٹے سے ہے ساغر کہ مٹے ساغر سے ہے
 اگلے اشعار میں روح اور جسم کے ارتباط کو اس مثال سے واضح کیا ہے کہ روح
 جسم میں اس طرح ہے جس طرح انگر اپنی ناکسٹر میں قبالبوش بوتل ہے۔ ضرب کلیم ہی کا یہ شعر
 ملاحظہ کیجئے جس میں خودی کو مٹے کہا ہے:

مہ و ستارہ مثال شرارہ یک دو نفس
 مٹے خودی کا ابد تک سرور رہتا ہے
 اسرار خودی میں ساقی کو مخاطب کرتے ہوئے کہتا ہے:
 ساقیا بر خیزو مے دلہ جام کن
 محو ازل کا دش ایام کن
 اس میں مٹے کی یہ صفت کہ وہ کاوش ایام دور کر دیتی ہے قابل توجہ ہے۔ اور
 خیال شراب کے لغوی معانی کی طرف لوٹتا ہے۔ مگر اگلے ہی شعر میں پھر اس کے مفہوم کا
 تعین کر دیا ہے:

شعلہ آئے کہ اصلش زمزم است
 گر گدا باشد پرستارش جسم است
 اگلے اشعار میں مسلسل شراب کی صفات بیان کی گئی ہیں۔ اور عمل زندگی میں
 اس کے رد عمل کو واضح کیا گیا ہے۔ اسی موقع پر ساقی سے مخاطب ہو کر بڑا خوبصورت

شعر کہے:

خیز و در جام شراب تاب ریز
بر شب اندیشہ ام مہتاب ریز
”پیام مشرق“ میں شکایت کی ہے کہ:

آشتائے من ز من بیگانہ رفت
از خستایم تھی پیمانہ رفت

اس شعر سے خستہ اپنی شاعری اور افکار کے لئے برتا ہے۔ آگے اس شراب
کے سرچشمہ کی طرف اشارہ کیا ہے:

من ایں مے چوں مغانِ دویر پیشیں
ز چشمِ مست ساقیِ وامِ کر دم
اور چشمِ ساقی سے مستعار لی گئی اس شراب کا اثر یہ ہے کہ:

سفالِ رائے او جامِ حسمِ کرد
درونِ قطرہ ام پوشیدہ یلم کرد
اپنے نظریات کی وضاحت کرتے ہوئے کہا:

ندانم بادہ ام یا ساغرم من
گردد دامنم یا گوہرم من
لیکن جب میں اپنے دل پر توجہ مرکوز کرتا ہوں تو یوں لگتا ہے کہ:

جامِ دیگر است ددیگرم من
شاعر کو جب اپنی بشری غلطیوں کا شعور ملتا ہے تو اس کی مستی میں کہہ اٹھتا ہے:

زمین خاک در میخا نہ من
فلک یک گردش پیمانہ من

نارج سے باطن کو دکھ لینے اور عیاں سے نہاں تک پہنچ جانے کی طلب دیکھئے:

یارب درون سینہ دل باخبر بدہ

در بادہ نشہ را نگہم آن نظر بدہ

”جاوید نامہ“ جسے اقبال کے فارسی کلام میں شاہکار سمجھا جاتا ہے اس میں شاعر

”زروان“ کی رہنمائی میں عالم علوی کی سیاحت کے دوران ستاروں کا نغمہ سنتا ہے:

شوق غزل سر لے رازِ خست ہائے وہو بدہ

باز بہ زرد و محتسب بادہ سبوسبو بدہ

اگلے اشعار میں اس خواہش کا اظہار ہے کہ چاشنی اور مٹھاس کا چرکار کھنے والے

سراق، شام، پارکس اور سہند کو آرزو کی تلخی سے شناسا کر دے تاکہ یہ ندیاں لذت سیل

سے آشنا ہو کر بلند موج سمندروں میں اپنی جدوجہد کا آغاز کر سکیں۔

”طیسیں گو تم“ کے زیر عنوان رقا صدہ عشوہ فرودش کو گو تم کی زبان سے یہ پیغام

دیا ہے کہ:

مے دیرینہ و معشوق جو ان چیزے نیست

پیش صاحب نظران حور و جہاں چینے نیست

شعر کا حوالہ پہلے آچکا ہے اس میں ”مے دیرینہ“ کو اس کے لغوی معانی میں لیا ہے

جب کہ عام طور سے ”مے“ کو لغوی معانی میں کہیں شاذ ہی لیا گیا ہے،

”پیغام افغانی باہمت روسیہ“ کے زیر عنوان انٹراکٹ کے بارے میں اقبال کا

وہ نقطہ نظر سامنے آتا ہے جو اکثر موضوع بحث رہا ہے۔ شعر ملاحظہ ہو مخاطب روسیوں

سے ہے:

کودہ کار خد او ندان تمام

بگذر از لاجانِبِ اَلَا خد اَم

اور آگے کہا ہے کہ منفی عمل میں سرخرو ہونے کے بعد اب مثبت کی طرف آؤ۔ اور ”ام الکتاب“ یعنی قرآن پاک سے اپنے افکار کو روشن کرو اور اشتراکی انقلاب کی نوع بشر کے حق میں خدمات کا اعتراف کرتے ہوئے اشتراکیوں کو قرآن پاک کی تعلیمات سے مستفید ہونے کا پیغام کئی اشعار میں دیا ہے اور بڑے دکھ سے کہا ہے کہ ہم مسلمان بے عمل ہو چکے ہیں ورنہ قرآن کی روشنی کم نہیں ہوئی:

مخمل ملے بے وبے ساقی است

سازہ قرآن را نوا با باقی است

نغمہ بلبیل میں ملت ابراہیم سے پھر گلہ کیا ہے کہ:

صحبتش پاشیدہ جامش لرز لرز

آنکہ بود از بادہ جب ریل مست

روحی مرغ کے انجم شناس سے شاعر کو متعارف کراتے ہوئے کہتے ہیں:

من ز افلاک رفیق من ز خاک

سرخوش و ناخوردہ از نہ گہائے تاک

یہاں روحی کی زبان سے اپنے بارے میں یہ شہادت دلوانا کہ اس نے الگو کی

شراب نہیں چکھی پھر کبھی مستی کے عالم میں ہے۔ قابلِ غور ہے جاوید نامہ کے آخر میں

جب شبلی جلالِ نو کہتی ہے تو ایک نوائے سوزناک سنائی دیتی ہے:

از تنگ جامی تو میکدہ رسوا گردید

شیشہ گیر و حکیمانہ بیاشام برو

”خطاب بہ جاوید“ کے عنوان سے نئی نسل کو جو خطاب کیا ہے یہ ایک سوچ چھتیس

اشعار پر مشتمل ہے جس میں شراب اور اس کے متعلقات سے ادائے مطلب میں صرف

ایک بار کام لیا ہے۔ نوجوان نسل کے عقلمن میں اس حد تک احتیاط قابلِ توجہ ہے۔ ثنوی

پس چہ باید کرد" میں اس موضوع کی وضاحت کرتے ہوئے کہ شیروں کے اسرارِ عظیمیں نہیں
سمجھ سکتیں۔ رومی سے کہلویا ہے:

با حریف سفلہ نتوان خورد دے
گر چہ باشد پادشاہے روم درے
”مردِ مخمّر وہ ہے کہ:

ما کلیسا دوست ما مسجد فروش
او بدست مصطفیٰ سپانہ نوش
”پس چہ باید کرد“ ہی میں ایک غزل ہے جس میں شراب سے متعلق استعاروں کی
وضاحت اور بے پئے مستی کے سرچشموں کی نشاندہی کی ہے:

از دیر مغال آیم بے گردش صباست
در منزل لایوم از بادہ الّا مست
دانم کہ نگاہ او ظرف ہمہ کس بیند!
کرد است مراسقی از مشوہ و ایامست
وقت است کہ بکشام میخانہ رومی باز
پیران حرم دیدم در صحن کلیسا مست
ارمغان جاز میں رسول پاک صلی اللہ علیہ وسلم سے مخاطب ہو کر کہلایا ہے:

جہاں از عشق و عشق از سینہ ناست
سرورش از مئے دیرینہ ناست
”حضورِ ملت“ کے عنوان سے کہلایا ہے:

حقیقت را بہ رندے فاش کر دند
کہ ملاکم شناسد ر مزدیں را!

نئی نسل کے بارے میں ملت سے کہا ہے:

بجائے نو کھن مے ازہ سبورینہ

یہاں اشارہ مستی کی طرف ہے۔

کلام مولانا روم کے بارے میں کہا کہ اے میرے مخاطب!

بکام خود دگر آں کہنہ مے رینہ

کہ باجائش نیرزد ملک پر وینہ

اور مزید یہ کہ:

بگیر از ساغرش آں لالہ رنگے

کہ تاثیرش دہد لعلے بہ سنگے

اور یہ کہ:

بیاز من بگیراں دیر سالہ

کہ بختد روح با خاک پیالہ

اور مزید یہ کہ:

مئے من گم چہ ناصاف است درکش

کہ این تہ جبرئہ خہمائے دوش است

ان مثالوں کو دیکھتے ہوئے آسانی سے یہ اندازہ کیا جاسکتا ہے کہ شراب اور

اس کے متعلقات کو شاعر نے قریب قریب انہی معانی میں برتا ہے جو معانی فارسی کی

صوفیانہ شاعری میں مروج رہے ہیں۔ اس فرق کے ساتھ کہ فارسی عجزل میں مجاز کی

لہر زیادہ نمایاں لگتی ہے جب کہ علامہ کی شاعری میں مجاز کی طرف پیشگی قاری کا ذہن

جاتا ہے کیونکہ تقریباً ہر شعر میں یا مسلسل اشعار کی ترتیب میں کوئی نہ کوئی ایسا

قرینہ موجود رہتا ہے جو معانی کی حدود اور سمت متعین کر دیتا ہے۔ علامہ کے ذہن

میں ان مشبہ بہ اور مستعار منہ کے معانی کا خاکہ کچھ اس طرح لکھا ہے کہ شراب عشق و معرفت خداوندی اور عشق رسول کہ وہ بھی عشق و محبت خداوندی کی صورت ہے کے مفہوم میں مستعمل ہے۔ ساقی سے مراد عام طور سے رسول اکرم صلی اللہ علیہ وسلم کی ذات گرامی ہے کہ آپ ہی کے دست سنا سے یہ شراب نوع البشر میں پٹی ہے۔ شراب کن سے مراد وہ عشق و جنوں ہے جو قرون اولیٰ کے مسلمانوں کا خا صا ر ہا۔ میکہ دم سے مراد وہ باطنی نظام تربیت بھی ہو سکتا ہے جو صفائے قلب و ذہن کے ساتھ ذوق و شوق عطا کرے رند سے مراد عشق و معرفت حق میں گم ایسا فر دیا سا لک ہے جس کے کہ دار میں استغنا کی حیثیت مرکزی ہو۔ اپنے افکار اور پیغام کو بھی علامہ نے کہیں پیمانہ کہیں جام کہیں ختم کہا کہ ان کا پیغام بھی اسی سر شمیم ہدایت سے مستعار ہے۔ شعر رومی کے لئے بھی جام۔ ساغر خرم وغیرہ الفاظ کو برتا ہے۔ دل کے لئے آتشام کی ترکیب ایک آدھو جگہ استعمال ہوئی ہے۔ کسی جگہ بادہ سے حیریل کو اضافت دے کر وحی ربانی اور کلام الہی کی طرف اشارہ کیا ہے۔ ایک دو مقامات پر ساغر کو خارجی وجود اور مے کو روح سے مماثلت دی ہے۔

موسیقی اور مے دونوں کے متعلقات کو جیسے کہ ہم دیکھ چکے ہیں ضرب کلیم اور ارمغان حجاز میں بہت ہی کم برتا گیا ہے۔ دراصل یہ دونوں مجموعے علامہ کے نتائج فکر پر مشتمل ہیں۔ جنہیں براہ راست بیان کیا گیا ہے۔ اسی نسبت سے ان میں تغزل اور شعریت بھی کم ہے۔ ان کی اپیل عقلی ہے۔ جذبات کی چاشنی کم رہ گئی ہے۔ فارسی کلام میں مذکورہ الفاظ کو ”پیام مشرق“ میں سب سے زیادہ برتا گیا ہے۔ پیش نظر رہے کہ پیام مشرق گوٹے کے دیوان مغربی کے جواب میں ہے۔ اور گوٹے پر خواجہ حافظ کا اثر پہلے زیر بحث آچکا ہے دوسرے نمبر پر ان متعلقات کا استعمال ذبورہ نجم میں ہے۔ تیسرے درجے پر اسرار و رموز آتی ہے۔ خطاب بہ جاوید (جاوید نامہ) میں شراب کے متعلقات کا ذکر صرف ایک بار ہے۔ مگر موسیقی کے متعلقات کو کثرت سے برتا ہے۔ اس کے بعد ارمغان حجاز حصہ

فارسی کا نمبر ہے، اور سب سے کم استعمال ”پس چہ باید کہ دے احوام شمرق میں ہے۔ موسیقی اور اس کے متعلقات کے استعمال میں مولانا رومؒ کے اثرات واضح ہیں۔ شراب اور اس کے متعلقات پڑھنے والے کے خیال کو حافظ شیرازی کی طرف منتقل کر دیتے ہیں۔ مثنوی مولانا رومؒ میں شراب کے متعلقات کا استعمال نسبتاً کم ہے۔ جب کہ حافظ کے کلام میں موسیقی کے متعلقات کو مقابلاً کم برتا گیا ہے۔ کلام اقبال میں مذکورہ مشبہ بہ اور مستعار منہ کا مطالعہ کرتے ہوئے ہم دیکھتے ہیں کہ جہاں شراب کا ذکر ہے وہیں موسیقی کا ذکر بھی ملتا ہے۔ یعنی دونوں کے متعلقات تقریباً ساتھ ساتھ چلے ہیں اسی طرح محسوس ہوتا ہے کہ شعر میں جہاں تخلیقی روشدیت سے نمایاں ہے وہاں مے و نغمہ کے استعارے زیادہ آئے ہیں۔ جہاں عقل کا غلبہ ہے وہاں ان کا استعمال اسی نسبت سے کم ہے۔ شاعر کے ذہن میں عشق کے مضمون سے مے و نغمہ کی وابستگی بھی قابل غور ہے۔ دُعا یا مناجات یا کسی بھی دوسری حضور کی لمحات میں جہاں دہقان کی کیفیت غالب ہے ان کا استعمال بڑھ گیا ہے۔ غم کے مضمون کے ساتھ عجیب طور پر شراب کے استعاروں کو کم برتا گیا ہے جب کہ خوشی کے مواقع میں زیادہ برتا گیا ہے۔

مے و نغمہ کے متعلقات، جنہیں علامہ نے اپنی شاعری میں مجموعی طور پر تقریباً ساڑھے باڑھ سو مختلف مقامات پر برتا ہے اور یہ تعداد دوسرے تمام مشبہ بہ یا مستعار منہ کے مقابلے میں بہت زیادہ ہے۔ اس بات کا ثبوت یہاں کرتے ہیں کہ شاعر کا موضوع زندگی کے خارجی احوال سے زیادہ زندگی کا باطنی پہلو ہے۔ داخل کی طرف یہ رجحان اور داخل سے خارج کو مشکل کرنے کا یہ نظریہ علامہ کے نظام فلسفہ کی ایک اہم کڑی ہے مذکورہ تمام مستعار منہ اور مشبہ بہ داخلی کیفیات کی خارجی تجسیم کی صورت میں سامنے آتے ہیں یہ بھی اندازہ ہوتا ہے کہ اقبال کوئی روکے پھیکے فلسفی مصلح یا رہنما نہیں وہ طبعاً شاعر ہی ہیں اور ان کی بعض حصوں کو چھوڑ کر، تمام شاعری میں تغزل اور شعریت کی لہر دوڑتی نظر

آتی ہے۔ لیکن ساتھ ہی وہ ایسا شاعر بھی نہیں جو محض لفظوں کی ترتیب اور ردیلت قافیہ سے ایک ایسے ڈھانچے کو تشکیل کرتا ہو جو اندر سے کھوکھلا ہے۔ وہ جہاں زندگی کے بڑی اہم حقیقتوں کا انکشاف کرتے ہیں وہاں ایک رومانوی فضا بھی وجود میں آتی ہے انہوں نے قدیم روایتی مہنتوں کو ضرور برتا، قافیہ ردیلت کی پابندی کی، وزن کا خیال رکھا بلکہ مصرعوں میں ارکان کی تعداد تک کو ملحوظ رکھا۔ اس کے باوصف شاعری کے فارسی لہجے کو اوزامات کو اپنے آپ پر تقلید کی حد تک طاری نہیں کیا۔ انہوں نے اسلوب کے مقابلے میں موضوع کو، لفظ کے مقابلے میں معانی کو، جسم کے مقابلے میں روح کو اور خارجی کے مقابلے میں باطن کو ترجیح دی۔ عقل سے بڑھ کر وہ عشق و جنوں کے، خبر سے زیادہ وہ نظر کے اور خارجی حواس سے زیادہ وہ برائی صلاحیتوں کے قائل ہیں۔ چنانچہ اردو ادب عالیہ کے تمام تراجم کے باوجود علامتے علمی اور فکری یا افتاد طبع کے لحاظ سے اپنے آپ کو کلاسیکی شعرا کی صف میں کھڑا کرنے کی بجائے رومانوی تحریک میں شامل رکھا۔ وہ دراصل ادب و شعری رومانوی تحریک کے ایک ایسے رکن ہیں جس نے ایک طرف کلاسیکیت کے دبیر چھلکے کی دباؤ کو اتنا کم کر دیا کہ بعض وقت شعر کارس چھلک پڑتا ہے اور دوسری طرف رومانویت کی بے راہ روی کے امکانات کو ایک بلند نصب العین سامنے رکھتے ہوئے ختم کر دیا اور تیسری بات یہ کہ نصب العین سے صرف عقل کی حد تک نہیں قلب و روح کی گہرائیوں سے محبت نے ان کی شاعری کو ترفیع کے ساتھ ساتھ جذبات کی وہ گہرائی اور حرارت دی کہ وہ مبلغ اور مصلح ہوتے ہوئے بھی تبلیغ اور اصلاح کی تمام تلخیوں اور پھیکے پن سے بچ سکے۔ تشبیہ اور استعارہ بجائے خود شاعری کی ایک ادا ہونے کی حیثیت میں ہمیں دلیل مہیا کرتے ہیں کہ اقبال صرف وہ نہیں جس سے ہماری ملاقات ”تشکیل جدید الہیات اسلامی“ میں ہوتی ہے۔ بلکہ ایک دوسرا اقبال بھی ہے جس سے ہم اردو، فارسی شاعری میں متعارف ہوتے ہیں۔ اس حقیقت کو تسلیم کرنے میں مروجہ عقل و نثر کے طرفداروں کو

بھی مایوس ہونے کی ضرورت نہیں کیونکہ اس دوسرے اقبال کی نظر میں خبر کی آب و تاب بھی ہے، اس کے جنون میں خرد کی چمک دمک بھی موجود ہے اور اس کے عشق میں فکر بلند کی آمیزش بھی ہے۔

”در نہادم عشق با فکر بلند“

ہاں اگر ہمیں کسی ایسے فلسفی کی جستجو ہو جس کے افکار میں خونِ گلہ کی سُرخ نہیں، کسی ایسے مفکر کی تلاش ہو جس کے افکار نے وحی و الہام سے روشنی حاصل نہیں کی تو وہ شخص ہمیں کم سے کم کلامِ اقبال میں نہیں ملے گا عقل و خرد کو یہاں تک رفعت دینا کہ وہ الہام کو چھونے لگے اور الہام و وجدان کو عقلی و حسی تجربوں کی صورت میں بیان کرنا وہ خصوصیت ہے جو اس مطالعے میں ہمارے سامنے نکھر کر آجاتی ہے۔

اشاریہ :

اسماء الرجال :

۵۰-۳۹-۳۵	آدم
۶۳-۳۱	آرنڈ
۹۰	آقائے پیمان
۶۶-۳۰-۲۶	ابن سینا، ابوعلی سینا
۳۰-۲۶	ابن العربی (حضرت محی الدین شیخ اکبر)
۲۶	ابو العول
۱۶	ارسطو
۱۶	افلاطون
۱۶-۱۵-۱۴-۱۳-۱۰-۹-۸-۷-۶-۵	افعال، علامہ
- ۲۸-۲۷-۲۳-۲۱-۲۰-۱۹-۱۸-۱۷	
۳۷-۳۶-۳۵-۳۳-۳۲-۳۱-۳۰-۲۹	
۴۵-۴۴-۴۳-۴۲-۴۱-۴۰-۳۹-۳۸	
- ۵۴-۵۳-۵۲-۵۱-۴۹-۴۷-۴۶	
- ۶۲-۶۱-۶۰-۵۹-۵۸-۵۷-۵۶-۵۵	
- ۶۳-۶۲-۶۰-۴۹-۴۸-۴۷-۴۶	
- ۸۵-۸۳-۸۲-۸۰-۷۹-۷۷-۷۶	
- ۹۳-۹۲-۹۱-۹۰-۸۹-۸۸-۸۷-۸۶	

۹۷-۱۰۰-۱۰۱-۱۰۲-۱۰۳-۱۰۴

اللہ - اللہ تعالیٰ - ذاتِ باری تعالیٰ ۳۰-۳۳-۳۵-۳۷-۳۸-۴۰

اللہ تبارک تعالیٰ - خدا

۲۴ امام حسنؑ

۲۴ امام حسینؑ

۸۴ امام غزالیؒ

۷۷ آیتس

۱۶ برگساں

۶۵-۶۴ بیانِ حق (حضرت)

۸۱-۶۸-۱۵ پرویز خسرو

۱۱-۳۸ جبریل، امین

۱۰۲-۱۰۱-۹۱-۹۰-۸۹-۸۸-۸۷-۸۶

۳۸ خلیفہ اللہ، حضرت ابراہیم

۸۰ خلیفہ عبدالمکیم

۸۴ داؤد حضرت

۷۷ دبیر

۶-۲۷-۳۶-۵۴-۶۳-۷۲-۷۳-۷۴-۷۵-۷۶-۷۷-۷۸-۷۹-۸۰-۸۱-۸۲-۸۳-۸۴-۸۵-۸۶-۸۷-۸۸-۸۹-۹۰-۹۱-۹۲-۹۳-۹۴-۹۵-۹۶-۹۷-۹۸-۹۹-۱۰۰-۱۰۱-۱۰۲-۱۰۳-۱۰۴-۱۰۵

رسول اللہ، رسول پاک، حضور

۱۱-۹۹ محمد، مصطفیٰ، کریم

۳۶ سکندر

۷۱ سید عبد اللہ، ڈاکٹر

۶۵ سعدی

۶۵	سلمی
۸۰	شاہ شمس تبریز
۳۳	شکسپیر
۷۱	شوکت سبزواری، ڈاکٹر
۸۹-۸۱-۶۸-۶۷-۱۵	شیریں
۶۱	عابد علی عابد
۶۴	عبدانقادر
۸۷	عطیہ فیضی
۸۵-۸۱-۷۳-۵۹-۳۰-۱۲-۵	غالب
۵۹	غنی کاشمیری
۸۸	خان ہیکم
۶۸-۶۷-۱۵	خریاد
۱۵	فرعون
۶۹-۶۷-۶۵-۶۴-۶۳-۱۵	قیس، مجنون
۱۶	کانٹ
۱۰۱-۸۸	گورھے
۶۹-۶۷-۶۶-۶۵-۶۴-۱۳-۱۵	بیلا
۶	لینن
۶	مارکس
۷۶-۶۸-۶۷-۲۶-۱۵	موسیٰ، حضرت اکرمین اللہ علیہم
۵۴	محمود غزنوی، سلطان

۶۶	مصطفیٰ اکمال پاشا
۴۳-۵۵-۶۶-۸۰-۸۳-۸۴-۹۸-۹۹-	مولانا روم، رومی
۱۰۱-۱۰۲	
۸۰	مولانا شبلی
۵-۳۰	میر تقی میر
۳۱	میر حسن
۸۵	میر درد، خواجہ
۷	نظام الدین اولیا، حضرت
۱۶	نظمنے
۵۷	دشوا متر
۸۸	ہیل سوشکی
۱۶	ہیلگی

اصطلاحات :

۴۹	اجرام فلکی
۵۴-۶۱-۸۰	اسم
۲۲	اسلامی تاریخ
۱۱۹	اسلامی تصوف
۶۷-۷۷	اسلامی تہذیب
۶۷	اسلامی دنیا

۹۷-۶	اشتراکیت
۹۸-۶	اشتراکی انقلاب
۸-۶	اقبالیات
۳۱-۲۸	برهن
۹۷	پارس
۶۵	پیکتستانی قوم
۸۰-۳۲-۶	تصوف
۶۴-۶۲	تهذیب حجاز
۸۶	جرمن قوم
۳۹	جنت
۱۰۸	جمادات
۵۰-۱۲	جمالیات
۷۶-۲۷-۲۸-۵۱-۵۲-۵۵-۷۹	جمالیاتی
۷	جمودیت
۴۲	حدیث
۱۰۸	حیوانات
۴۸	خلافت
۲۲-۲۳-۳۰-۳۹-۴۸-۵۰-۵۱	خودی
۹۵-۷۲-۵۱-۷۰	دیوبند
۸	

	ذرشتی
۲۸	سائنس و تنقید
۱۰	سر باہر داری
۶۸	سکندری
۴۶	صوفی
۱۱۴	طریقہ
۱۱۶	عالم اسلام
۶۸-۶۹	عصا (حضرت موسیٰ کا)
۱۵	علم بدیع
۱۲-۱۱	علم بیان
۱۸-۱۱	فتاویٰ اللہ
۷۲	فتاویٰ المرشد
۷۲	فتاویٰ الرسول
۷۲	فتونِ لطیفہ
۸۶-۷۹	کائنات
۵۷-۴۵-۳۹-۳۲-۳۰	کشمیری
۳۱	کلاسیکی
۱۰۳	کلاسیکیت
۱۰۳	مرد کامل
۷۵	مرد مومن
۷۵	ملتِ ابراہیم
۹۸	

۶۲	ملتِ بیضاد
۱۶-۶۲-۶۶-۸۸	ملتِ اسلامیہ
۶۸	ملوکیت
۱۰-۱۶-۲۸	نفتیبا
۱۴-۱۶-۱۰۴	وجدان
۲۳	وجدانی
۳۷-۱۱۳-۱۲۱-۱۲۴	وحدتِ الشہود
۲۶-۳۷	وحدتِ الوجود
۵	ہنداسہ کی تہذیب

کتب و رسائل

۵۹-۸۱-۹۲-۹۹-۱۰۱	ارمغانِ حجاز
۹-۳۶-۱۰۱	امرار و رموز
۲۶-۲۳-۵۰-۵۹-۹۳	پالی جبریل
۲۶-۲۷-۳۲-۳۶-۴۱-۴۲-۴۵-۴۶	بانگِ درا
۴۸-۴۹-۵۱-۵۹-۶۳-۶۵-۶۶-۹۲	پس چربید کرد اسے اقوامِ شرق
۵۳-۹۸-۹۹-۱۰۲	پیامِ مشرق
۴۵-۸۶-۸۹-۹۶-۱۰۱	تشبیہاتِ اقبال
۸۰	تلمیحاتِ اقبال
۶۱	تشکیلِ جدیدِ الہیاتِ اسلامی
۱۰۳	

۱۰۱-۹۸-۹۷	جاوید نامہ
۱۰۱-۸۸	دیوانِ مغرب
۱۰۱-۸۷-۳۲	زبورِ عجم
۸۰	سوانح، مولانا رومیؒ
۶۱	شعرِ اقبال
۱۰۱-۹۵-۵۹-۵۰-۴۷	ضربِ کلیم
۱۴	علامہ اقبال کے مشہور اور مستعار منہ
۳۰	فضولِ الحکم
۷۱	فلسفہٴ اقبال
۱۰۱-۹۸-۸۰	قرآنِ کریم
۹۰	کلیاتِ شاہِ نعمت اللہ ولی
۱۰۲-۸۰	مثنوی معنوی

مقامات، ادارے

۶۷	آپ زمرم
۶۶	اندلس
۸۱	ایبک
۶۸-۸-۵	برصغیر
۶۸	پنجاب
۶۶	تاتار
۹۰	تہران

۶۵	جن
۶۶-۶۷	حجاز
۶۸	سندھ
۱۵-۲۶-۲۷-۲۹	سینا وادی
۹۷	شام
۷۲	صفا
۲۳-۲۵-۲۶-۲۸-۲۹-۳۰-۳۲	طور
۳۵-۵۸-۶۳	
۶۲	عم
۸۱-۹۷	عراق
۲۱-۶۷	عرب
۲۱-۸۶	کشمیر
۶۲-۶۵	مدینہ (یثرب)
۹۸	مریخ
۲۱-۵۳	مشرق
۲۷	مصر
۶۸-۶۸-۹۲	مغرب
۶۵	نجد
۲۹-۶۱-۶۵-۹۷	ہندوستان (ہند)
۲۷-۸۵-۸۷	یورپ
۲۲	یمن

